

UNIVERSAL
LIBRARY

OU_180477

UNIVERSAL
LIBRARY

OSMANIA UNIVERSITY LIBRARY

Call No. H 83 / M 15 P Accession No. G. H. 1623

Author माचवे, प्रभाकर ।

Title प र न्तु । 1940

This book should be returned on or before the date last marked below.



परन्तु

प्रभाकर माचवे

प्र ग ति प्र का श न
नयी दिल्ली

प्रकाशक—

प्रोग्रेसिव पब्लिशर्स, १४-डी० फीरोजशाह रोड, नयी दिल्ली

मुद्रक—

गोपीनाथ सेठ, नवीन प्रेस, दिल्ली

मूल्य डेढ़ रुपया

‘परन्तु की अपनी कहानी है। चार-पाँच साल से इसका कथानक लेखक के मन में था। उसके कुछ अंश लिखे भी गये थे और कुछ स्फुट कहानियों के रूप में इधर-उधर छपे भी। कुछ दिन पहले अचानक विचार आया और घण्टों में उपन्यास पूरा कर दिया गया और उसी त्वरा से वह छपा भी है।

‘परन्तु’ अपने ढंग का अकेला उपन्यास है और उसकी शैली आदि सब नयी हैं। कथानक आदिम प्रवृत्तियों और सामाजिक समस्याओं को लेकर बढ़ता है। १९४१ के साथ उपन्यास समाप्त होता है पर दो सालों में जीवन की कहानियाँ समाप्त नहीं होतीं इसलिए पाठक को दिलचस्पी अविनाश और अमिय, अनीता और हेम में बनो रहती है। लेखक को आशा है कि पाठक ‘परन्तु’ के पात्रों से फिर भी मिलेंगे।

۲۴۸۰

अविनाश

हाज़िरी पूरी हुई। अपने मोटे चश्मे में से दृष्टि को और भी अधिक स्वप्निल, बुद्धू-सी बनाते हुए, स्थूल शरीर को सामिन्य अध्यापन-कला का दंड देते हुए, प्रोफेसर ने राजनीति पर अपना वही पुराना राग अलापना शुरू किया। प्रोफेसर कह रहे थे—“तुलना करो रासपुटिन के समय का रूस और हिटलर के उत्थान के पूर्व का जर्मनी....”

परन्तु अविनाश का मन उन बातों में अधिक देर तक अटकना रह सका। कलकत्ते के उस विख्यात कॉलिज की तुमंजली कक्षा में जहाँ अविनाश बैठा था, वहाँ से ऊँची ग्विड़की से बाहर दूर के ताल-तमाल दीख रहे थे। वर्षा-ऋतु थी और वृक्षों की ओट कहीं नीलाभ विस्तार में पानी भी चमक जाता था। अविनाश का अन्तर्मन अपने गाँव में लौट चला : वे बचपन के दिन; ठाकुर-दा के दिन पुकूर की सीड़ियों पर चोरी-चुपके पढ़ा हुआ बंकिम बाबू का ‘कृष्णकांतेर विल’, और उसमें नायक नायिका को बेहोश होने पर कैसे होश में लाता है....शरद बाबू के ‘स्वामो’ में वह फूल तोड़ने का प्रसंग....‘सन्यासी उपगुप्त’—रवि बाबू की वसंत सेना...छिः, साहित्य का यह रईसी विलास से भरा जर्जर अंग—शृङ्गार और अनन्त-यौवना उर्वशी....(सेंसर) कानों में प्रोफेसर की आवाज़ की भनक—‘सूडेटन जर्मनों का चेकोस्लोवाकिया

में दावा'....पथ का दावा, दावेदार नहीं—दावा—‘आमि दावानल-दाहन करिया विश्व, आमि जहन्नुमेर आगुने बशिया हांशी पुप्पेर हांशी’—पुप्पा (पुनः अन्तर्चेतना का अबाधित प्रवाह) पुप्पा या शमा ? या हेम....गाँव को बचपन की साथिनें, खेल, एकत्र अध्ययन...पुप्पा ‘शरीर’ थी....हेम आत्मा...परन्तु केशभूषा शमा की ही अच्छी थी; परन्तु हेम की साँवली मुद्रा में वे रसभीनी आँखें, मन्त्र-मुग्ध कर डालने वाले कामरूप के तांत्रिक का अज्ञात जादू मानो उनमें बसा हो...अब भी स्पष्ट याद है, वह बड़ी-बड़ी आँखों से ढुलक पड़ने वाले आँसू... और सच भी तो था; उसकी माँ को मुझे इस तरह डाँटना क्यों चाहिये था, उसे क्यों न बुरा लगा होगा; क्या मैंने कोई पाप किया था ? पाप... (सतर्क) देखें, अरविंद घोष पाप के सम्बन्ध में क्या कहते हैं ? सामने रखो हुई अरविंद की पुस्तक पढ़ने लगता है ।

राजनीति के प्रोफेसर भिन्ना रहे हैं—‘राजनीति का अर्थशास्त्र से चूँकि बहुत निकटतम सम्बन्ध है, जर्मनी ने अपने राइश्टैग के विकास में आर्थिक नीति-निर्धारण को प्रमुख कार्यक्रम बनाकर डा० शाफ्ट....,

अविनाश फिर सोचने लगा—अर्थशास्त्र ? छिः अनर्थशास्त्र....यदि पैसा होता ही नहीं ? गाँधी, क्रोपाटकिन बाकुनिन—ठीक ही तो है, आदमी-आदमी का रिश्ता सीधा हो—उसमें पैसे की ओट क्यों जरूरी है ? परन्तु, परन्तु...(अन्तर्मन) यह सामने खिड़की से जो टेनिस-लॉन दिखाई दे रहा है, उस पर यह उद्धत रथीन् बराबर खेले ही जा रहा है; ‘मिक्स्ड डबल्स’, वह ईसाई लड़की नई ही फंसी है, शायद थक गई है...हाँ, दोनों जाकर उत्तेजक पेय पियेंगे, परन्तु यह अनीता के बँगले के आसपास भी तो बहुत चक्कर काटता था....लोफ़र है.... अनीता ? रूप-गर्विता, बोजुआ....इन्हें तो अपने नृत्य-गीत से ही फुरसत नहीं है । इन्हें क्या पता है कि अग्रगामी दल क्या है, कृषक-प्रजापार्टी क्या है, जुगान्तर क्या है ?...ऐसी लड़कियों ने ही देश का दामन दागों से भर दिया है...और लड़के भी क्यों नहीं, मसलन ये

अभिय हैं—आर्टिस्ट बनते हैं साहब... आर्ट क्या ? मन का धोखा है... फ्रायड ने इसे कुछ प्रवृत्तियों का स्थानान्तरीकरण (डिस्प्लेसमेंट) बतलाया है। परन्तु फ्रायड-पक्ष सत्य है। शायद सत्य स्वयम् एक पक्ष-सत्य है, उस विराट घटना का जिसे 'ऐतिहासिक अनिवार्यता' कहकर परसों वह कामरेड कह रहा था।... काम खूब करता है वह कामरेड। परन्तु उसकी दृष्टि स्थूल भौतिकवाद... यानी इन्द्रिय-परायणता... यानी—(सेंसर) परन्तु, गांधी 'आत्म-संयमन को ही स्वराज्य' मानते हैं, और अरविद घोष और काली मैया ...

प्रोफेसर आगे कह रहे हैं—“दुनिया में प्रगतिशील और प्रतिक्रियावादी शक्तियों का संघर्ष चला है। क्षण-काल के लिए अंधेरा प्रकाश पर विजय पाता-सा दीखता है। परन्तु अन्ततः प्रगति ही विजयी हो कर रही है। जहाँ वैज्ञानिकता के नाम पर अंधविश्वास, सर्व-कल्याण के नाम पर वर्गहित, राष्ट्रीयता के नाम पर पूंजीवाद पोषण पाता है—उसे फ्राशिज़्म कहते हैं। यहाँ तक कि ये एक डंडे से सबको हाँकने वाले, भेड़ियाधसान बढ़ाने के हिमायती, इन्सानी ज़हन को भी खरीद लेना चाहते हैं। इटली में फॅशिस्टों के 'आक्वीशियल क्रिलासकर्स...'”

अविनाश यहाँ लेक्चर में ध्यान देने लगा, और इतर साधारण विद्यार्थियों की भांति अध्ययनोन्मुख हो गया।

आइये, अविनाश जहाँ रहता है, वहाँ उसका कमरा उसकी अनुपस्थिति में देख आयेँ (वना वह यदि साथ होगा तो इतनी बातें देखने नहीं देगा।) उसमे शायद अविनाश का कुछ अधिक परिचय प्राप्त हो सकेगा। अविनाश कॉलिज के होस्टल में नहीं रहता। यानी रहना चाहकर भी नहीं रह पाता। क्योंकि उतना पैसा उसके पास नहीं है। यह देखिये कमरा खोलते ही आपको जूते दिखाई देंगे—एक जोड़ा चप्पल उसके पैरों में थी ही—यह दूसरा पक्का जूता है, जो किसी खिलाड़ी का-सा जान पड़ता है। एक निकर धुली हुई सूख रही है। एक कोने में डंबेल्स पड़े हैं, सामने आईना है। वह घर पर व्यायाम

ज़रूर करता होगा। क्योंकि ब्रह्मचर्य का उम्र व्यसन है। दीवारों पर विवेकानन्द, नेपोलियन और शायद तालस्ताय के फोटों लगे हैं। सामने काठ का तख्त-सा है। जिस पर चटाई बिछी है। कमबल में लिपटा मुस्तसिरसा उसका बिस्तर है। एक गेरु कपास के खदर की चादर वहाँ अस्त-व्यस्त पड़ी है। सामने उसके अध्ययन की टेबुल है। शायद बिस्तरे के नीचे एक टीन की ट्रंक पड़ी है, जिस पर बंगाल के किसी दूरस्थ अन्तर्प्रदेश के ग्राम से कलकत्ते तक का रेलवे का लगेज-लेवल अभी भी चिपका है।

अविनाश के मन में झँकने के लिए उसके टेबुल की सामग्री देखना पर्याप्त होगा। टेबुल पर सामने एक बड़ा-सा भिट्टी के तेल से जलने वाला दीया है; बहुत दिनों से जिसकी कांच की चिमनी साफ नहीं हुई है। पास ही एक अधजली मोमबत्ती और दिश्रासलाई है। एक फूटे चीनी के कटोरे में सूखी-सी कमल की दो कलियाँ हैं। और कुछ किताबें हैं, जो भी बहुत अस्तव्यस्त प्रकार की हैं; कांट का 'प्रोलैगैमीना' है; मैज़िनी की आज़ादी-सम्बन्धी किताब है; डी वेल्लेरा का और कमाल-पाशा का जीवन चरित्र है; गांधीजी की अहिंसा पर कोई चर्चात्मक पुस्तक है; एल्ड्रस हक्सलेका 'एण्ड्स एण्ड मीन्स' है; एक हस्तरैखा-विज्ञान की पुस्तक और अन्त में 'शरीर को सुगठित कैसे बनाया जाय ?' इस पर एक सस्ती-सी किताब है। एकाध बंगला साप्ताहिक पड़ा है। कुछ कोरे, कुछ अधरंगे कागज़ात। और सामने जो सफेद स्याहीसोब का लम्बा टुकड़ा है, उस पर कई अर्थशून्य आकृतियाँ और आंकड़े और नाम हैं। नमूने के तौर पर एक कोने में है :

त्रिकोण, वतुल, त्रिकोण—एक-दूसरे से जुड़े हुए। फिर ✓ १। इसके पीछे तीन उल्टे उद्गार-चिह्न, फिर... और जल्दी-जल्दी में किया हुआ हिसाब—

भोजन	१८-०-०	घर से क्या आया	०-०-०
सिनेमा	३-०-०	द्यूशन से	१२-०-०

पोस्टेज, पुस्तकें १०-०-०	लेखों से	१०-०-०
अन्य १-०-०	मित्रों का ऋण	११-०-०

= भोजन कम करना होगा ।

आत्म-संयम .: आत्मश्रद्धा ही स्वराज्य है । 'मनुष्य आवश्यकताओं की गठरी नहीं है । अर्थशास्त्र अनर्थशास्त्र है'—रस्किन ।

matter is indigestible = अविनाश....

शायद अविनाश का परिचय इतने से पर्याप्त हो गया होगा ।

—कि वार बजे डाकिया एक पत्र घर में डाल जाता है । पत्र अविनाश के चाचा अर्द्धेन्दुशेखर जी का है । आशय:

'तुम्हारे परीक्षा के मार्क जाने । तुम फेल हो गये । ऐसी तुम से उम्मीद नहीं थी । तुम निकम्मे निकले । तुमने बुल की नाक काट डाली । तुम्हें आइन्दा पैसा नहीं भेजा जायगा । चाहे पढ़ो, चाहे भाड़ में जाओ ।

'पुनश्च : पड़ोस के अहीन चौधरी की लड़की हैम, जिसकी परमाल शादी हुई थी, वह विधवा हो गई । विधवा का लेखा !'

कहना नहीं होगा कि अविनाश कॉलेज में लौटा । उसने पत्र पढ़ा । उसे सड़मा लगा । निम्न की भांति सार्वजनिक वाचनालय में वह अब्यार पढ़ने नहीं गया । उल्टे गीता के निष्काम कर्मयोग पर वह किसी विद्वान-साधु का भाष्य पढ़ने बैठा । और ऊब गया तब भूखे ही, जेब में पचे हुए बारह आने गिन कर शहर के किसी दूरस्थित कोने में लगा हुआ 'देवदास' फ़िल्म देखने, अकेले ही गया ।

सवेरे जल्दी उठकर एक मील की दौड़ लगाते हुए अविनाश तालाब के पास उसी प्रकार प्रसन्न-चित्त अमिय से भिला । अमिय अमूमन बहुत देर से उठाने वाला शरीफ आदमी आज इतनी जल्दी वहाँ तालाब के किनारे क्यों आ गया, और कैसे, यह एक आश्चर्य की बात थी, जिसका कारण कुछ भी हो सकता है । परन्तु ...

अभिय

अभिय कलाकार है। यानी संक्षेप में, वह सौन्दर्य-शोधक है। चित्र वह बनाता है; रवीन्द्र संगीत अलापने की कोशिश कर लेता है; नृत्य से भी उसे बेहद शौक है; और सुना गया है कि अनीतादेवी की 'स्टडी' में जो बर्नर्डशा का क्ले-मॉडेल (मिट्टी की मूर्त) है, वह भी उसी की कुशल उंगलियों से बना हुआ है। अब शायद ओई ललित-कला नहीं बची जिसने अभिय की शरण न लो हो। हाँ, शरण ही कहें, क्योंकि वह इन बेचारी कलाओं पर अपनी बुद्धि से जो प्रेम करता था। वह एक प्रकार का अत्याचार ही था।

बची रही कविता। सो उस सम्बन्ध में भी अभिय की कोशिश जारी थी। और सुना जाता था कि वह अत्याधुनिक ढंग की कुछ ऐसी ही रचनाएँ सम्पादकों के पास भेज चुका था, जो कि छपनी सम्भव नहीं थीं (उदाहरणार्थ, उनमें एक पंक्ति लिखकर पूरी काटी गई थी, और रचयिता का आग्रह था कि वह वैसी ही कटी हुई छपे—यानी पंक्ति का या तो अलग से ब्लाक बनाया जाय, या दुबारा छपाई की जाय।)—अतः अभिय का कवित्व अप्रकाशित ही रहा था। वना सब कोई जानते थे कि अभिय उच्चकोटि का कलाकार है; क्योंकि अक्सर जो समझ में नहीं आता, उसे ही उच्चकोटि का कहने का रिवाज कला के क्षेत्र में चल पड़ा है।

सो एवंगुण-विशिष्ट अमिय सेनगुप्त इतने सबेरे-सबेरे तालाब के किनारे आ गबे थे उसका कारण स्पष्ट था। वे प्रकृति के सौन्दर्य को रंगों में बाँधना चाहते थे। वैसे प्राकृतिक दृश्यों के अंकन से उन्हें बेहद प्रेम था। कई जगह इसी दृष्टि से धूम चुके थे और जहाँ-जहाँ गये थे, वहाँ की याद को द्रव रंगों में (वाटर कलर में) कागज़ पर उतार लाये थे। हृषीकेश की गंगा में नाव से जाते हुए उस पार की पहाड़ों की नीली भाँकी की तस्वीर जैसे उनके पास थी; बम्बई के समुद्र के किनारे की लेम्बी-चौड़ी रेत की पीली-गुलाबी रेखाएँ भी उनके स्केचिंगफ्रेम में टँकी थी। उनका स्केचिंग-फ्रेम क्या था, संक्षेप में जो दुनिया का सुन्दरतम रूप उन्होंने देखा था, उसके हरे-गुलाबीपन को उन्होंने उसके अंचल में संवार रखने का प्रयत्न किया था।

अमिय एक प्रकार से सौन्दर्यवादी कलाकार कहा जा सकता है और आस्कर वाइल्ड और वाल्टर पेटर के सौन्दर्यवाद सम्बन्धी समर्थन-तर्क उसने न भी पढ़े हों, फिर भी उसका सीधा-साधा नुसखा कला के मामले में यही था :

दुनिया में दुःख बहुत है, गन्दगी बहुत है, सस्तापन बहुत है।

अतः कला के सौन्दर्यलोक में चलो जहाँ सुख-ही-सुख है; दुख है भी तो वह सुख से समतुलित है; सब-कुछ साफ़-सुथरा, मन की मौज के अनुसार; राजसीय और समृद्ध है।

वहाँ कुछ कमी नहीं है, क्योंकि वह स्वप्नलोक है, कलाकार की 'आत्मा' की हाथी-दाँत की बुज़ों से संरक्षित 'युटोपिया' है।

अविनाश को इसी बात से अमिय से चिढ़ है। अमिय के चित्र उसे अच्छे नहीं लगते हों, सो बात नहीं। उसके कई चित्रों में उसे एक भावो टर्नर और कॉस्टेबल के दर्शन हुए हैं। परन्तु वह कई बार अमिय से इस मामले में उलझ पड़ा है। उसने यह जानने की कोशिश की कि अमिय के राजनैतिक मत-विश्वास क्या हैं। पता चला कि अमिय के कोई राजनैतिक निश्चित विश्वास नहीं हैं। राजनीति को भी

वह प्रकृति के रंगों की खेल की भांति एक अस्थिर चंचल चित्रपट्टी सम-
झता है। वह उस बात में यानी राजनीति के सम्बन्ध में, गम्भीर-चित्त
नहीं। उसके लिए राजनीति 'वैलिडीस्कोप' से अधिक अर्थ नहीं रखती।
अविनाश को यह बात अच्छी नहीं लगती। इसलिए अविनाश ने
अमिय को 'बोजुआ' कलाकार घोषित कर दिया है।

इस चिढ़ के पीछे केवल राजनैतिक मतान्तरों का ही कारण हो
सकता नहीं। अनीता, जिसके सम्बन्ध में अविनाश के मन में एक प्रकार
का नकारात्मक आकर्षण यानी वितृष्णा है, उसका निकट साहचर्य (वह
'काया-नैकट्यहीन' अथवा 'प्लेटोनिक' भी हो सकता है, ऐसा अविनाश
का मन उसे समझता है) अमिय के साथ उसने देखा है। वह उसे कुछ
भला नहीं लगा है। बल्कि अग्वरा ही है।

—कि नित्य मील-भर सधरे दौड़ लगाने के निश्चय को तोड़ते
हुए अविनाश वहाँ टिठका, जहाँ अमिय खड़े-खड़े अपने चित्र की चाँवट
में जल्दी-जल्दी रंग भर रहा था।

कुछ देर मौन।

फिर प्रशंसोद्गार—“खूब अनिय, खूब।”

अमिय के मुँह पर एक हिकारत-भरी हँसी।

अविनाश—“क्यो जी अमिय, ऐसे चित्रों से देश को फायदा ?”

अमिय (उतने ही ठंडे स्वर से जितना अविनाश का स्वर उत्तेजित
है)—“तुम्हारे दर्शनाशास्त्र से देश का फायदा ? गीता से देश का
फायदा ?”

अविनाश—“वह हमारे देश की संस्कृति को लोक-गंगा है। वह
हमारी परम्परा का परमोज्ज्वल विकास है.....।”

अभिय—मगर नज़रुल और ज़ैनुल (कत्ता के दो विद्यार्थियों की
ओर संकेत) या तो अपने देशवासी नहीं हैं या कि उनके मत तुम्हारे
इस मत से नहीं मिलते ! या उन्हें छोड़ो, कॉलेज का पंचम, चपरासो,
भंगी, ये सब तुम्हारा मत मानते हैं ? कम-से-कम ये चित्र देखकर उन

सबकी आंखें हरी हो जायंगी । कला विश्व-धर्म है ।

अविनाश—“हम कहां मुसलमानों से द्वेष करते हैं । हमारा गांधी तो उनकी लिपि, उनका कुरआन, उनकी अच्छी बातें सीखने-पढ़ने, जड़ब करने को कहता है । क्रान्तिकारियों में क्या मुसलमान, क्या हिंदू सब एक-साथ काम करते थे—पृथ्वीसिंह और मानवेन्द्रनाथ राय ही नहीं थे, बरकतुल्ला और अशफाक हुसैन भी तो थे । मुजाहिदीनों को क्या तुम भूल गये ?”

अभिय—“देखो जी, आतंकवादियों के रोमांटिक किस्से मेरे सामने न छेड़ो । मैं उनसे रौब में आने वाला नहीं हूँ । मुझे पेंटिंग पूरा करने दो ।”

अविनाश—“हाँ, तुम उन्हें रोमांटिक कहोगे जो अपनी जान पर खेल गये, फाँसी के तख्ते को जिन्होंने विवाह-वेदी बनाया, मरण-सुन्दरी को जिन्होंने हँसते-हँसते वरण किया । तुम्हें तो अपनी अनीता के रोमांस से ही अवकाश कहाँ ।”

‘हिट’ तीखा था । वह सीधा जा लगा । अभिय कुछ तमतमा गया । इसके पहले कि वह उत्तर दे—अविनाश अपनी दौड़ पर आगे निकल गया था ।

अभिय के मन का कारवाँ चल रहा है...तो बात यहाँ तक पहुँच गई । यह है अविनाश, बड़ा आत्म-संयम और नैतिकता की बातें करता है—दिल कम्बल का अनीता की ईयररिंगों में झूल रहा है ।...यह सब नैतिकता एक विराट ढोंग है । (उसने सिगरेट जलाकर मुँह में रख ली—मानों उसने सब नीति-पुस्तकों को एक माचिस की सींक से आग जला दी हो, इस अश्वस्त भाव से) सत्य केवल एक है—रंग और रेखा, वर्ण और विन्यास ।...हाँ, अजंता भी देखा है—क्या फ्रैस्को के रंग हैं : शंखश्वेत, अलकक, पीतलोहित, सौराभ, धूमच्छाय, कपोताश्व, अतसी-पुष्पाभ, पाटल, कर्बुर, और क्या-क्या...अनीता सुन्दर नाचती है, उसने शान्तिनिकेतन में इसकी शिक्षा पाई है तो

क्या, उसमें अफूरी का उत्साह, सिम्की की मुद्राएँ, अना पावलीवा का पदक्रमभंग है...इसाडोरा डंकन ने अपनी आत्मकथा में लिखा है कि कैसे-कैसे राजनीति-विशारद और ब्रह्मविद्यापटु उसके चरणों की गति पर सर्वस्वार्पण करने पर उद्यत थे—रूप और अरूप को चर्चा व्यर्थ है। रूप प्रथम है...क्योंकि वह हमारे रक्त में अमिश्रित रूप में विद्यमान है...आज के युग की स्पर्श-शक्ति...और यह रंग तो मटियाला हो चला, वह धुँधले कुहरे का आभास कहाँ गया ? नृत्य, चित्र और छन्द ...अमिय सेनगुप्त के जीवन की यह त्रिभंगी है !...

परन्तु इस सारी निद्वन्द्व कलाराधना का एक-दूसरा पहलू भी है। प्रतिमास बराबर नियमित तारीख पर जमींदार बाबू निखिल सेनगुप्त के घर से ३००) का मनिआर्डर कॉलेज होस्टेल में अमिय के पास पहुँच जाता है। उसी के बल पर प्रति सप्ताह कमरे की सजावट बदलती है। फूलों के 'वाज़' बदलते हैं। दीवालों पर कभी अमृत शेरगल और कभी गगनेन्द्रनाथ ठाकुर और कभी मनीषा दे को तस्वीरें बदलती हैं। और हुक्के में जब अंगार बराबर नहीं होता, नौकर को डाँटा जाता है, और कभी चोरी-चुपके नौकर की सिफारिश की हुई श्यामा के घर भी दौरा हो जाता है। पैसे की थैली सलामत रहे, ऐसी नयनाभिरामा श्यामाएँ तो हज़ार पैदा हो जाती हैं। जयदेव और विद्यापति के, बिहारी और पद्माकर की, मोपांसा और रेनाल्ड्स की सैकड़ों मांस-मुग्ध रस-सृष्टियों का प्रत्याख्यान हो जाता है।

कला अंततः काम है !

‘...एक दिन वैलाश की देवदारु-द्रुम-वेदिका पर निर्वात, निष्कम्प प्रदीप की भाँति रिथर-भाव से आसीन महादेव के सामने अपने ही यौवन भार से दबी हुई बसन्त-पुष्पों की आभरण-धारिणी पार्वती जब पुष्प-स्तवक के भार से झुकी हुई संधारिणी पल्लविनी लता की भाँति उपस्थित हुई थी और अपने नील अलकों में शोभायमान कणिकार तथा कानों में विराजमान नव-किसलय-दल को असावधानी से विस्त्रस्त

करती हुई उस तपस्वी के पद-प्रान्त में झुकी धीं, तो योगिराज क्षण-भर के लिए चंचल हो उठे थे, उन्होंने बरबस अपने विलोचनों को पार्वती के मयंक-मुख को ओर व्यापारित किया था, उन्होंने सारे संसार को क्षण-भर के लिए मधुमय देखा था। अशोक कन्धे पर से फूट पड़ा था, बकुल कंटकित हो गया था, न इसने सुन्दरियों के आशिर्जित नूपुर-ध्वनि की प्रतीक्षा की, न किसी ने उसके गंड़ूषसेककी...

देवाधिदेव महादेव को यह मोहाकुलता कला है, जिसने कालिदास के कुमार सम्भव की शोभा बढ़ाई है।

और आदम और ईव के पतनपूर्व की और पतनोत्तर की यह गरिमायी कहानी है, जिसने महाप्यूरिटन कथि मिल्टन के स्वर्ग के खोने और पाने के महाकाव्यों की वाणी को धार दी है।

‘लौटो, सुन्दरी ईव, लौटो !’

‘तुम किससे भागी जा रही हो ? उससे, जिसमे कि तुम बनी हो, उसके ही मांस और अस्थियों से निर्मित; तुम्हें अस्तित्व प्रदान करने के लिए तुम्हारे कक्ष में झुका; तुम्हें पाने का अर्थ था सारपूर्ण, सार्थ जीवन; ओ मेरी आत्मा के निजत्व के अंश में तुम्हें खोज रहा हूँ, तुम पर मेरा अधिकार है, ओ मेरी अर्द्धांगिनी...’

और वही पतनोत्तर, जब कि नौंवे भाग में (७८०-७८४ पंक्तियों में) —यों कहकर, ईव ने उन अभागे क्षणों में अपने अधीर हाथ बढ़ाये. फल तक वे पहुँचे, फल तोड़ा और उसने चखा, धरिभी ने वह व्रण अनुभव किया और प्रकृति ने अपना अधिष्ठान छोड़कर रखा, ऐसे चिह्न सर्वत्र दीखे कि सर्वस्व जैसे खो गया, अपराधी सर्प झाड़ी में चुपचाप सरक गया, रेंग गया... वही आदम पतनोत्तर ईव में क्या देखने लगा...

“मानो एक नई शराब से दोनों शराबोर हों, दोनों अनन्द के सागर में तैर रहे हैं और समझते हैं, कि उनके बीच में देवत्व के भी पंख फूट रहे हैं, जिससे कि पृथ्वी को न-कुछ माना जाय, किन्तु वह मिथ्या फल, पहले से ही कुछ दूसरा दुष्कृत्य आयोजन कर रहा है।

वह मांस-सुन्दरता, शारीरिक वासना लहका रहा है। आदम ईव पर आसक्त दृष्टि डालने लगा, ईव ने उतनी ही निश्चितता से वह दृष्टि दुहराकर लौटाई।

(दृक्तियाँ १००७-१५)

यह भी कला है !

कला नारी है !

नारी वह जो कि रवीन्द्रनाथ की उर्वशी के समान—‘नह कन्या, नह माता, नह बधू हे सुन्दरी रूपसी उर्वशी’ है, जिसके ‘डान हाते विषमांड, सुधापात्र वाम करे, ‘हे, जिसकी मेखला के स्वलन-मात्र से लाखों विश्वामित्रों की तपस्याएँ गड़गड़ा पड़ती है ! नारी वह जो कि,...

नारी वह जो कि क्लिओपाट्रा के समान रूपोद्धता प्रतिवासर नवीन प्रेमी को सर्पदंश करा कर मार डालनेवाली विषकन्या है।

नारी वह जो कि निश्चल, निस्पन्द, क्रियाशून्य लुटी-सो खड़ी है प्रतीचातुरा श्यामा के समान कि वावू ने जो कुछ किया सो तो किया, पर बदले में नोट कितने मिलेंगे ?

नारी वह जो कि कुलवधुका है फिर भी ‘भूख और दारिद्र्य से पीड़ित होकर’ दिन में ही अपने आपको बेच रही है। चोरी से नहीं; धोखे से नहीं, (इन सब सभ्यता के अलंकारों के लिए, उन्हें कहीं अवकाश ?) किन्तु, केवल छः आने पैसे के लिए, जिसमें वह रोटी भर खा सके...

नारी वह जो कि आधी रात-भर सिलाई का काम करती है और एक दर्जन कमीज सीकर पाँच आने वेतन पाती है; उन फौजियों से ‘जिन्हें अपने शरीर बेचकर उनके मूल्य में दो आने पैसे अतिरिक्त और कोई घातक रोग पाकर कृतज्ञ भी हो सकती है’...

अमिय का मन न जाने कैसी-कैसी कल्पनाओं से मिचल आया। वह जल्दी-जल्दी होस्टल लौट गया। चित्र अधूरा ही रहा।

प्रकृति का चित्र भी उतने उजले रंगों से नहीं बना है जैसा कि

माना जाता है। कला और प्रकृति दोनों श्यामा हैं। 'श्यामा नयना-भिरामा कुसुम-सुपमा-रंजयिता सौख्यधामा'...स्त्रग्धरा की वे भव्य पंक्तियाँ, और श्यामा के पैरों के खोटे चाँदी के विद्गुण, आँखों की निर्लज्ज, ठिठकी, भावशून्य, निष्काम, पथराई पुतलियाँ। छिः छिः...

अलका की विरहिणी का सुरभियुक्त केश-संभार और वे सरसों के तेल से चिपचिपे, सड़ाँद लिये हुए ढीले जूड़े में बँधे बाल !

इसी लायण्य की स्वभिल आभा में रत-उज्ज्वल नीलमणिकार ने उस 'मधुमती भूमिका' को सार्थक कर कहा कि परकीया में ही 'परमो-त्कर्ष । शृंगारस्य प्रतिष्ठितः ।' और एक यह अमिय की काम-पूर्ति की कठपुतली है कि इसमें 'दुःखसर्वमनुस्मृत्य कामभोगान्निवर्तयेत् ।'...

अमिय ने साहित्य पढ़ा है। संस्कृत की काव्यतीर्थ परीक्षा दी। अंग्रेजी साहित्य का मर्मज्ञान पाया। परन्तु सन्तोप साहित्य में नहीं, कला में नहीं, श्यामा की पेशेवर रति में नहीं...

शायद अनीता रूपी कस्तूरी-मृग में हो। कला के माया-लोक हो। शायद वहाँ भी न हो। परन्तु...

अनीता

अव्यभिचारी भक्ति और निष्काम प्रीति की बड़ी-बड़ी डींग कवियों और दार्शनिकों ने हांकी है। परन्तु वह मृगजल से कम नहीं।

उदाहरणार्थ यह अनीता ही ले लो। नृत्य-संगीत में इसकी बरा-बरी करने वाली शायद ही दूसरी लड़की यूनिवर्सिटी में मिले, परन्तु यह प्रौढ़ा किशोरिका इन सब निरर्थक शब्दों में पूर्ण विश्वास करती है।

अनीता को अपनी नृत्य-संगीतादि 'हाबियों' से अधिक जानवरों के सम्बन्ध में पढ़ते रहने का भी शौक था। कई रंग की तितलियाँ उसने संग्रहीत की थी, और उस का बस चलता तो एक पूरा पक्षी-संग्रहालय वह अपने उद्यान में बनाती। एक दिन वह कस्तूरी-मृग के सम्बन्ध में पढ़ रही थी...

—'कस्तूरीमृग की तिब्बती और नेपू ये दो जातियाँ ही प्रख्यात हैं। मध्य एशिया की पर्वत श्रेणियों में, दक्षिण साइबेरिया, हिमालय में ८०० फीट की ऊँचाई के जंगलों में, जावा और सुमात्रा में ये पाये जाते हैं। साधारण बकरी की ऊँचाई के यह जानवर गर्मियों में गुफाओं में छिपे रहते हैं। सियाले में पर्वतों से नीचे उतर आते हैं। इन का शिकार बहुत कठिनाई से होता है। वे आदमी के पैरों की आहट से भागते हैं, चारों पैर पेट से समेट, छलाँगे भरते हुए, बहुत द्रुत-गति से...'

अनीता भी पुरुषों से बहुत अंतर पर रहती है। उन से डरती है !

—‘चट्टानों के टूटे-फूटे हिस्सों में ये मृग सहज-गति से भागते जाते हैं। पर्वतों से नीचे उतरते समय, उन पर दृष्टि स्थिर नहीं रह सकती ! दिन-भर ये छिपे रहते हैं। रात को भक्ष्य ढूंढने निकलते हैं। ये नख से जमीन खोद कर वृक्षों के मूल खोज कर उन्हें खाते हैं। बिल खोद कर उन में से सांप निकाल कर उन्हें खाते हैं...’

बर्नर्ड शा के ‘मैन एण्ड सुपरमैन’ की भूमिका में नारी को किरातिनी और पुरुष को भक्त क्यों कहा है ? वह नये तरुण प्रोफेसर जिस ने इस बात का उल्लेख कर, तूल देकर निरर्थक शा के खो-द्वेष्टा-वृत्ति पर भाष्य किया—वह अनीता को एकदम नापसंद है। उसे क्या आवश्यकता है कि शापेनहार को भाँति समय-असमय खी-द्वेष वह व्यक्त करता रहे ? वह आगे पढ़ने लगती है...

—‘कस्तूरी-मृग जून या जुलाई में बच्चे जानते हैं। मादा प्रतिवर्ष दो बच्चे जनती है। वे दोनों बच्चे दूर-दूर रखे जाते हैं। स्वयं माता तीसरी ही जगह रहती है। सिर्फ उन्हें दूध पिलाने जाती है। दोनों बच्चे पास-पास तो शायद ही कभी आते हों। बच्चे माँ को नहीं पहचानते। उन कस्तूरी-मृग के बच्चों को यदि किसी बकरी का दूध पिलाया जाय तो वे सहर्ष पी लेंगे। वे बच्चे बहुत मजे से दूध पीते हैं। एक बार ऊँचे छलाँग मारते हैं, एक घूंट दूध पिया, फिर दूसरी छलाँग...’

अनीता के पतले अधरों पर एक खिन्न मुस्कान खिंच गई। किताब से दृष्टि हटाकर दूर कहीं देखने लगी। दोवाल पर माता और शिशु का प्रेम अंकित करने वाला कोई चित्र था, वह उस चित्र की मोटी काँच की फ्रेम को जैसे फाड़-फाड़कर देखने लगी। उस की लुधित आँखें चित्र के आरपार होकर जैसे दोवाल से टकराईं। और वहाँ से लौट गईं। और लौटती हुई, प्रति चरण-विन्यास पर जैसे अतन्त पीड़ा अपने साथ में समेटती हुई। विमाता का अस्तित्व उस के जीवन को एकमात्र ऐसी वस्तु थी, जिस पर उस का कोई बस नहीं चलता था, जो कि उसी

दीवाल की भोंति स्वतन्त्रता की राह में एक महाबाधा थी, जैसे हिमालय की तराई का कस्तूरी मृग उस पार, कंचनजंघा के हिमाच्छादित शिखरों के पार मानसरोवर की निर्मल, नीलोज्वल, जीवनधारा में अवगाहन, आप्लावन करना चाहता हो; जैसे कस्तूरी-मृगो कस्तूरी की सुरभि से अंधी वनवनांतराल में उस सुरभि के स्रोत की टोह में पगली-सी घूम रही हो; जैसे किसी अदृश्य, अदर्शित स्नेह-तंतु ने उसे सहसा उस कस्तूरी-मृग-शावकिनी में परिवर्तित कर दिया हो, जो कि एक अजा के सूखे, दुग्धशून्य स्तनों से निर्र्थक उलझ रही हो, अपने सिर से टकरा-हट मोल ले रही हो और बदले में पा रही हो अनवरत झिड़कियों की झड़ी, जिस का की मोटा, कर्कश तीखा स्वर स्पष्टतः उसकी विमाता कादंबिनी देवीका है...

पुनः उसने पढ़ने में मन लगाने का प्रयत्न किया... 'कस्तूरी मृग के बच्चे पकड़ने से कोई लाभ नहीं। वह पकड़ने से जल्दी अंधे हो जाते हैं। कई पहाड़ी इलाकों और रियासतों में कस्तूरी-मृग सरकारी सम्पत्ति के भाग होते हैं। उन्हें सरकारी हुकम के बिना कोई मार नहीं सकता। कस्तूरी-मृग का मांस स्वादिष्ट होता है...

—'कस्तूरी-मृग की नाभि के नीचे एक थैली होती है, जिस में कस्तूरी संचित रहती है। उस की कीमत सोने के बराबर होती है। यदि यह थैली निकाल ली जाय तो कस्तूरी-मृग मर जाता है।

—'कई शिकारी इस का बड़ी चतुरता से शिकार करते हैं। नेपाली जाल बिछाकर इन्हें पकड़ते हैं; तातार और एशियाई रूसी इन्हें तीर-दाज्ञी से घायल करते हैं; तिब्बती कस्तूरी-मृग के छोटे बच्चे की सी आवाज़ कर उसे पर्वत से मैदान में उतारते हैं...'

अनीता से आगे न पढ़ा गया। उस का बचपन से एक अंधविश्वास-सा है कि जानवर और आदमी में बहुत कुछ समानता है। आज उसे जैसे सबूत मिल गया।

फिर उस के अंतर्मन में न जाने क्यों दो बातें तैर गईं :

‘नाभि के नीचे...’ विद्यापति का एक पद उसने कहीं सुना था... ‘सुरत क धन मोहि निबि महुँ शाम?’...और कहीं उसने वह फ़ारसी कहावत पढ़ी थी कि ‘इश्कारों व मुश्कारों’ (प्रेम और कस्तूरी) अधिक काल तक छिपे नहीं रह सकते।

काम और कस्तूरी। दोनों अमूल्य, अगोपनीय, नाभि के नीचे मंजूषा में...अनीता बहुत सोच में पड़ गई कि सहसा घड़ी ने सात बजाये। वह सोक़े से जल्दी-जल्दी से उठी। संध्या-छाया घर में फैल गई थी। दीप जलाये। स्विच दबाते ही विद्युत् जैसे सब कमरों में फैल गई। वह ‘टाइलेट-रूम’ में जाकर बड़े से आईने के सामने बैठकर शृङ्गार-प्रसाधन में जुट गई।

उसे नौ बजे से पहले-पहले आज संगीत-सम्मेलन में पहुँच जाना है। पिता (श्री प्रभातचंद्र दे, बार-एट-ला, डिस्ट्रिक्ट जज, बांकुड़ा डिवीजन) छुट्टी पर कलकत्ते आये हैं। वे भी चलेंगे। दुख है तो इतना ही कि कादंबिनी और उन का लाइ से बिगड़ा हुआ बच्चा मनोज भी साथ में चलेगा।

संगीत में अनीता की रुचि है। संगीत से वह उतना ही प्रेम करती है, जैसे कोई कुरंगिनी। फिर वह तो कुरंगिनी नहीं है (कहा जा सकता है कि सुरंगिनी हो है।) वह कस्तूरी-मृगी नहीं बनना चाहती है। वह नारी है, आधुनिक युग की; मादाम क्यूरो और डोलो-रस पैशनेरिया, पर्ल बक और प्रेटा गार्बो, सरोजिनी नायडू और वीणा दास, ज़ोया और विजया-लक्ष्मी के युग की नारी। वह निरीह मृगी नहीं है।

परन्तु संगीत सम्मेलन में जुटे मनचले कलाकार और श्रोता, स्रष्टा और दृष्टा, अनीतादेवी को ‘मृगनैनी’ ही मानते थे। उस से किसी भी मात्रा में कम नहीं। इस के लिए वह क्या करे।

संगीत भी एक विचित्र प्रवंचना है। मृगजल को जैसे किसी ने ‘ईथर’ में बिछा दिया हो।

सब चल दिये। मोटर सपाटे से सरपट जा रही थी कि कुछ घटित हुआ, जो अकल्पित और अकल्पनीय था। एक बड़ा सा जत्था जिस में विद्यार्थी-मजदूर और रास्ते चलते कई उचक्के भी शामिल थे, ठीक संगीत-सम्मेलन के महाद्वार पर आकर रुका और ज़ोर-ज़ोर से नारे देने लगा, संगीत-सम्मेलन बायकाट ! यह समय संगीत सुनने का नहीं है ! पं० जवाहरलाल गिरफ्तार हो गये ! सब ओर हड़ताल हो ! आदि-आदि ।’

वैसे शुद्ध सङ्गीत स्वयं जवाहरलाल को अभियोग, यह कैसे कहा जा सकता है ? परन्तु इस समय सङ्गीत को अ-सङ्गीत बनाने के लिए जवाहरलाल के नाम को ओट लेकर विद्यार्थी अपने दिल का गुबार उन संचालकों और गायकों पर निहालना चाहते थे, जिन से वे चिढ़े हुए थे। वैसे ही सङ्गीत-सम्मेलन के आरम्भ में दो दल बन गये थे। एक दल का दूसरे पर अविश्वास था। परिणाम, कोई ऐसे अवसर की खोज जिस से उन की इच्छा परिपूर्ण हो सकें। ५ नवम्बर १९४० को विनोबा भावे के बाद दूसरे सत्याग्रही के नाते पं० जवाहरलाल व्यक्तिगत सत्याग्रह में कूद पड़े थे और न्यायालयों में जो करारा वक्तव्य उन्होंने दिया था, वह गाँधीजी को कुछ हिंसायुक्त लगा था।

प्रश्न यह नहीं था कि व्यक्तिगत सत्याग्रह कहाँ तक उपयुक्त है ऐसे दुबिधा के समय में, जब एक ओर राष्ट्र का भाग्य परदेसियों की मर्जी पर टँगा है, दूसरी ओर विश्व में युद्ध के तांडव के कांस्यताल (गोंग) बज चुके हैं, पर्दे हट चुके हैं और विराट भूतभूतहाट के साथ प्रलय की वाहिनियाँ एक दूसरे पर झपट रही हैं, जैसे भूखे गिद्ध हों.....

अनीता ने देखा विद्यार्थियों के जुलूस के अग्रभाग में अविनाश है। अविनाश, जिसे आधा सनकी मानकर क्लास में बुद्धू बनाया जाता है; अविनाश, जिसके सम्बन्ध में उसके एक रिश्तेदार कह रहे

थे कि अगर किराये के पैसे नहीं हैं तो आये क्यों कलकत्ते में पढ़ने, कह कर स-समान अविनाश चक्रवर्ती नामक एक विद्यार्थी को उन्होंने अपने घर से निकाल दिया था। अनीता के भी अंतस्तल में कहीं हलकी ठेस तब लगी थी। अविनाश नामक अज्ञात अपरिचित के प्रति सहानुभूति इतनी नहीं जगी थी, जितना कि उस रिश्तेदार के प्रति क्रोध। वैसे वे रिश्तेदार बड़े आदमी थे; पर सुना था उन्होंने अपनी विवाहिता पत्नी के साथ अन्याय कर किसी सिनेमा-स्टार से गठबन्धन कर लिया था; सुना था कि वे जुआरी हैं, शराबी हैं और मक्कार हैं, सुना था कि.....

दरवाजे पर हाथापाई की नौबत आ गई। विद्यार्थी किसी को अन्दर नहीं जाने दे रहे थे। अनीता का प्रस्ताव था कि चुपके से लौट चला जाय। अनीता के पिता मामूली हस्ती नहीं थे। न्याय पर इस प्रकार दिनदहाड़े पड़ने वाला डाका उन्हें असहनीय था। वे तमतमा कर रह गये।

दरवाजे पर जाकर उन्होंने ने कहा—जानते हो मैं कौन हूँ ?

“उत्तर मिला”—होंगे भद्रलोग तो अपने घर रहिये।

कुछ कड़क कर दे बाबू ने कहा—“इसका परिणाम अच्छा नहीं होगा। तुम एक उच्च पदाधिकारी का अपमान”.....

अविनाश ने कहा—“परिणाम की चिंता करने हम यहाँ नहीं आये हैं सङ्गोत-सम्मेलन नहीं होगा—।”

उधर से एक बूढ़े बीनकार की सहारा देते हुए उस का एक शिष्य धीरे-धीरे आ रहा था। उस ने आते ही चिल्लाना शुरू किया—“जाने दो, जाने दो। उस्ताद बाबू खाँ आ रहे हैं।”

किसी विद्यार्थी ने कहा—“खाँ हो या बाँ हों। आज इस दरवाजे से कोई अंदर नहीं जाने पायेगा।”

वृद्ध कलाकार की आँखें कुछ चमकीं। दाहिने हाथ से कुछ डाढ़ी के बाँई और ज़री की टोपी से लटकने वाले सफेद रंगाये बालों

को सहलाते हुए वे बोले—“बेटा, फन्ने-मूज़िको ने भी कभी किसी का कुछ बिगाड़ा है? हमारी रुद्रवोन जो अन्दर कैद है उसे छोड़ा दो।”

नारे लग रहे थे। बेतहाशा, बेतरतीब, बे-अन्दाज नारे! जहाँ निरा नारा है, वहाँ किनारा कम है। बड़े कलासेवक की आँखें बच्चे के समान छलछला आईं। वह बोला—तुम्हारा जवाहर जुग-जुग जीये। मगर हमें अपनी बीन वापिस दे दो, उस के बिना जीना नामुमकिन है।

उस की बात किसी ने नहीं सुनी।

अनीता ने लौटते हुए देखा कि अविनाश बराबर चिल्ला रहा है। शायद उस के हाथ में कोई कागज़ है और म्यूज़िक कान्फ़्रेंस के दीये व्यङ्गपूर्ण हँसी से इधर उधर बाग के पेड़ों में टिमटिमा रहे हैं। उस का मन सहसा किसी कुतूहल-मिश्रित घृणा से भर आया।

मोटर की खिड़की में से उसने देखा, सङ्गीत-प्रेमी जनता निराश निस्पन्द लौट रही है। राजनोति-प्रचुर प्रदर्शक अपने विभिन्न स्वरों से एक विचित्र ‘हार्मनी’ पैदा कर रहे हैं, मानो एक साथ सब बाद्य बज उठें, और उन सब को अपने अपने तरीके पर स्वर-विस्तार करने की अनुमति दे दी गई हो।

कस्तूरी-मृग को इस बहाने से संगीत सुनने रोका गया था कि उस के हृदय में बाण लगा था, कि उस की आत्म शरविद्धा थी। शरासन कहाँ था—? सायक कहाँ था? परन्तु.....

हेम

हेम जब अपने मामा के साथ हावड़ा स्टेशन पर उतरी तब उस के आश्चर्य का ठिकाना न रहा। चाँदपुर जिले के उस छोटे-से गाँव की दुनिया में और इस विराट महानगरी में (जिस ने किसी समय नगरियों का पटरानीपन भी उपभोगा है) कितना अन्तर था। अन्तर केवल आकार-प्रकार, जनसंख्या-बहुलता, अधिक व्यस्त कोलाहलपूर्णता में ही नहीं था, अन्तर तो कहीं मूल में ही था। गाँव की आत्मा में ही जैसे कोई धुन लगी हो, उस का प्राणखोत गँदला हो गया था। शहर में सब-कुछ लक-बक, साफ-सुथरा, चमकीला-रौंकीला जान पड़ता है। हेम के मन पर का वैभव का बोझ जैसे एकबारगी कम हुआ। उसने देखा कि यहाँ घूँघट और नम्रता और गजगति से काम नहीं चलेगा। यहाँ की दुनिया ही दूसरी है। हेम के मन पर कलकत्ते का पहिला असर बहुत अच्छा हुआ, जैसे बच्चे को कोई नया खिलौना मिल गया हो, जो ऊपर से रंगीन हो और वह न जानता हो कि उसके भीतर कितना खोखलापन है।

हेम जनाने डिब्बे से उतरी, यों ही उस का उम्र में कुछ बड़ा मामा वहाँ आ गया। सामान सकेला गया। जब तक स्टेशन से बाहर निकला जाय तब तक बहुत देर तक रुकना पड़ा, एक तो आने-जाने वालों की भोड़ बहुत थी, दूसरी बात थी फौजी टोलियाँ, जो प्लेटफार्म पर

आराम से सिविल पैसैजरो की राह में बिछी हुई थीं। हेम ने बुभुक्षित आँखों से इधर-उधर निरीक्षण करना आरम्भ किया। पोस्टर कई सौ लगे थे। सब में सिपाही ही सिपाही थे। थोड़ा-बहुत अक्षर-ज्ञान हेम को अविनाश ने करा दिया था उस के सहारे उसने पढ़ना आरम्भ किया 'सेना में भर्ती होइये।'

हेम का मन न जाने क्यों उस पोस्टर से उड़ चला। या तो पोस्टर में दिखाये गये चेहरे में और अविनाश के चेहरे में साम्य था, या कि उसने गाँव में सुना था कि अविनाश के चाचा ने उसे पैसा भेजना बन्द कर दिया है और कालेज को पढ़ाई अगर वह आगे नहीं चला सका तो, तो... शायद है वह सेना में भर्ती हो गया हो। पर सेना में आदमी जाकर मरता है। यह लड़ाई तो अंग्रेज सरकार की लड़ाई है न। गाँव के सब से बुद्धिमान वकील घोपाल यही तो कहते थे ! तो क्या अविनाश कलकत्ते में नहीं है ? शायद हो भी तो पता कैसे चले ? अरे, मैं उसके रहने के मुहल्ले तक का तो पता नहीं जानती ? मैं कैसी मूर्ख हूँ...कि खड़-खड़-खड़-खड़-ट्रौली में सामान लादा जा रहा है, बड़े-बड़े बिस्तर-ट्रंक, पेटियाँ और क्या...क्या ! !....

क्या ऐसा ही उस की शादी के समय दहेज का तूमार नहीं था ? उस का मन पीछे भागता चला....न जाने स्मृतियों की भूलभुलैया में कितनी गलियों में वह खोता चला गया। उस के लिए क्या उत्साह शेष था अब ? उस दिशा में सोचना महापाप था। रति ! उसके लिए कामदेव की भाँति वह जल चुकी थी। उस का जलने पर अपनी चार में से ही पुनर्जीवित होना भी दुष्कर था। उस का पति, जिसे वह पूरी तरह देख भी न पाई थी, वह एक उचक्का बेकार, निठल्ला, जमींदार का ब्रिगडैल लड़का, वह जिया मरा एकसा है। पर सिन्दूर उसके ललाट से पुँछ चुका है। चूड़ियाँ फोड़ी जा चुकी हैं, माँग अब सूनी पड़ी है और आजीवन उसे उसी एक निकम्मे के नाम की याद में अपना यौवन, अपनी आकांक्षाएँ, अपनी सुखैषणा की वंचनायें

लेकर सांसों का बोझा ढोना है। वह हिन्दू समाज में पैदा हुई है। पराये मर्द की कल्पना भी उसके लिए वजित फल है। वैधव्य था एक दूटा हुआ पहाड़। सिकता के बड़े से फौलाच पर एक पत्थर ज्यों मारा हो। और वहाँ जाकर वह चुपचाप गिर गया हो, बिना कोई आवाज, परिणाम, क्षत, कुछ भी पैदा किये हुए। शिला-प्राय वह....

हावड़े का पुल आया। तब वह पुल हट रहा था। जल्दी जाने वाले नाव से जा रहे थे। हुगली के गेहुँए मटमैजे जल में सारे शहर की स्वस्तता स्टोमरों के रूप में भागी जा रही थी। भोड़ रास्ता बन्द, एक पुल जैसी बड़ी सी चीज यांत्रिक गति से चुपचाप, सरकती हटती जा रही थी। (तो फिर वह वैधव्य को शिला, व्यक्तिगत बाधा, वह मन की प्रवंचना, वह संस्कारों के नागपाश....)।

हेम को पहली चीज जो कलकत्ते में बहुत आकर्षक जान पड़ी वह थी मनुष्य-जाति की अपार विविधता। वहाँ विचित्र पोशाकों वाले सभी जातियों के लोग थे। काले, तेलिया वर्ण के, अस्थिशेष, सफेद लुंगो और कमीज पहने, खुले सिर, मद्रासी थे; साँवले, हट्टे-कट्टे गाँवकी मद्धुओं की पोशाक पहने हुए असभियाँ थे; गोरी ठिंगनो, रेशमी लम्बे चोगे छाती से पिडलियाँ तक पहनने वाली, नकटी, फूलदार छत्ते लिये बर्मी स्त्रियाँ थीं; गोलगप्पा मुँह, बुद्धू को सी शकल, आँख पर ऐनक, सिर गंजा ढीली धोती, बगल में कागज़ का बस्ता, पैरों में स्लोपर डाले बंगाली बाबू थे; फिर अंग्रेजी वेश-भूषान्वित साहब भी थे, नये काट की ऊँची एड़ी के जूते पर बनारसी सिल्क की साड़ी, लिपस्टिक से लाल पाउडर-पुते मुँह और धूप का चश्मा पहनने वाली देशी, नीमगोरी में भी थीं। और इन सब जनविशिष्टों को छोड़ दें तो एक विराट जनसामान्य भी था, जिसमें कोई आकार, कोई रंग, कोई आकर्षक वैचित्र्य नहीं था, जिसे रिक्शे वाले, कुली, नौकर, हमाल, बैरा, ताँगेवाले, गंवार, मजदूर और न-जाने कितने नामों से पुकारा जाता है।

हेम ने जीवन में रिक्शा पहिली बार देखा था। आदमी आदमी को खींच कर ले जा रहा है। क्या अद्भुत दृश्य है! आदमी ने अपने आपको बैल, खच्चर, या घोड़े में अनायास परिवर्तित कर दिया है—फर्क इतना है कि बैलों के गले में जो घंटी बाँधी जाती है, वह इस के हाथ में है। नकली कोनखाबनुमा बैठक है। उसमें दो तुंदिल-तनु श्वेत-वस्त्रधारी—जो दोनों मोटे हैं और अपने आपको किसी प्रकार से उम वाहन में समाये दे रहे हैं—तथा उनका सामान-टूंक-होलडोल आदि रखा गया। रिक्शा वाला पहिले कुछ मजूरी के बारे में गिड़-गिड़ाया। फिर सरपट भागा। यह दो पहिये दो पैरों का पीछा क्रिये जा रहे हैं। गोल-गोल पहिये चलते हैं इसलिये गोल-गोल सिक्के मिलते हैं—पैसे, अठन्नी, रुपये। दो पैर निरन्तर भाग रहे हैं दो पहिये उन के पीछे बराबर अविराम गत से, रबर से सज्जित चले आ रहे हैं। ये दो पहिये उन दो पैरों के स्वामी हैं। ये दो पहिये रिक्शा के हैं, जो कि किसी पैसे वाले का है; या यदि रिक्शावाले का हो तो कर्ज के बदले में उसी पैसे वाले के बहीखाते में गिरवी रखा जा चुका है।

बड़े-बड़े महल जैसे मकान देखकर हेम ने पूछा—‘मामा, ये सब सरकारी मकान हैं।’

“नहीं, ये सब मारवाड़ियों के हैं।”

“मारवाड़ी कौन, मामा?”

“महाजन”

“ओह। अपने गाँव के जैसा महाजन।”

“नहीं हेम, गाँव के महाजन से ये दूसरे किस्म के हैं।”

“महाजनी-महाजनी में क्या अन्तर है? गाँव में अपने घर के बरामदे में, त्रिपुंड लगाये, कान पर कलम धरे, चश्मे में से मारने वाली भैंस जैसी आँखों से देखने वाले वैष्णव पंचकोड़ीमल के पिता धन्नोमल की जिस पर ‘लाभ-शुभ’ सिंदूर में अंकित है उस अलोबाबा के

खजाने जैसी तिजोरी से, ये शहराती बैंके अलग हैं। यहाँ सभ्यता है, संस्कृति या शराफत या क्या कहते हैं उसे नीति-वीति सब कुछ है। यहाँ रोगन है, पालिश है।

हेम ने कहा....“जैसे नागनाथ, वैसे साँपनाथ।....ये इतना सब पैसा सरकार इन्हें देती है मामा ?”

“नहीं तो”

“फिर सरकार इन से मिली हुई है, क्यों ? यही न ?”

मामा ने फिर सिर हिला दिया और कहा...“बेकार बकवास मत करो।” गठरी ठीक सम्भाले रहना। यह बड़ा शहर है। यहाँ देखते-देखते में चोरी हो जाया करती है। आँखों में धूल भोंकने वाले कई शरीफ बदमाश यहाँ घूमते रहते हैं। जरा सम्भल कर चलो।

फिर चुपचाप दोनों चलने लगे। दोनों ओर नजर नहीं ठहरती, ऐसे रंगीन चकाचौंधिया देने वाले प्रासाद खड़े हैं जिनमें तरह-तरह की वस्तुएँ सजाकर रखी गई हैं। शीशे के बड़े-बड़े घरों में साड़ियाँ, कहीं जूते, कहीं किताबें लगी हुई हैं। मानों मौन-निमंत्रण दे रहे हों—‘आओ हमें खरीदो। पर जेब गर्म है या नहीं?’ यह वस्तुओं की वेश्यावृत्ति है। नीचे फुटपाथ पर उन चीजों की ओर एक नजर भी गौर न करने वाले नित्य के राही, अभ्यस्त पंजों से चले जा रहे हैं—कोई दफ्तर की ओर, कोई दूकानों में, कोई मिलों से छूटकर जल्दी-जल्दी घर खाना खाने, कोई स्कूलों में, कोई कहीं। फुरसत वहाँ कहीं किसी को नहीं है। एक आदमी चलतो हुई बस के नीचे आ जाता है। दो-चार निठल्ले बच्चे एकत्र हो जाते हैं। मगर फिर दो मिनट बाद बस हड़बड़ाती चली आ रही है। कोई मरे या जिये, बला से। किसी को वहाँ रुकने और आँसू बहाने या मरहम-पट्टी करने को फुरसत नहीं है।

घड़ी के दो काँटे इन बाबुओं के स्वामी हैं, जैसे रिक्शे के दो पहिये उन रिक्शे वालों के। ये दो काँटे स्वीजरलैंड नामक देश में

बनते हैं, भारत में आने पर बड़ी-बड़ी संस्थायें उन्हें खरीदती हैं और अपने दफ्तरों में प्रतिष्ठित करती हैं। ये घड़ी की सुइयाँ कभी नहीं चूकतीं, चाहे चौराहे पर खड़े पुलिस के हाथ चूक जायँ। घड़ी काल की प्रतीक है। काल की गिनती पहिले बालुकणों से करते थे। आज कल, चूँकि मानव अधिक सभ्य हो गया है स्वेदकणों से, श्रमकणों से वह गिनती की जाती है।

हेम सोचती हैं....यह सब गाँव से कितना भिन्न है, कितना विरोधी है, कितना अजनबीपन लिये हुए है। गाँव में उस तालाब के किनारे जिस में पानी बहुत ऊँचा नहीं है, जब वह तैरती हुई मैस की पीठ पर बैठकर बरगद को टहनी से उसे हॉका करती तब वह समझती थी मैस भी क्या जानवर है। वह भारी-भरकम है और हटता ही नहीं। चलने का नाम ही नहीं लेता। तब उन दिनों में दुनिया का गतितत्व शेष हो गया था। चाँद ढलने से पहले देर तक क्षितिज पर अटका रहता। कोयलें कूकती तो कूकती ही रहतीं। पानी की झड़ एक बार लग गई कि वह रुकने का नाम नहीं लेती थी। और सब-कुछ शान्त, सुन्दर, प्रसन्न, मनोरंजक था।

अगर उसे यह ख्याल नहीं हो आता कि बाबू (अहीन चौधरी' उसके पिता) की आँखों की जोत अब मही पड़ रही है, महाजन से माँ की बोमारी के वक्त कर्ज लिये हुए पैसों का चुकाना बाकी है; और यह छोटा भाई प्रभात भी नटखट निरूपयोगी और बिलकुल गधा है; आगे क्या होगा? तब बाबा कहते। "क्या जल्दो है?..."

"कि मामा ने ललकारा—जल्दी कर, रास्ता हमें पार करना है, नहीं तो ट्राम के नीचे आ जायगी।"

धूप सख्त थी। और उन लम्बी-लम्बी सड़कों पर धूमते-धूमते हेम थक आई थी। प्रकाश स्वयं कम थका देने वाला नहीं होता। तिस पर भूख। आखिर हेम ने मामा से पूछा—

"अब कितनी दूर और चलना है?"

“बस आ ही गया। इसी मजदूरों के टोले में हमें चलना है।”

“मामा, भूख लग आई।”

“भूखे मरते थे इसी लिए तो कलकत्ते आये। वह इतनी जल्दी ही शांत होगी, हेम।”

‘अब आगे नहीं चला जाता। तनिक सुस्ता लूँ।’ वह फुटपाथ पर छाया में एक मकान के बाहरी चबूतरे पर बैठ गई। स्वेद-कणों से मंडित उस का अरुणाभ मुख धूप के कारण तमतमा रहा था। रूखे केशों पर उमने मैली फटी-सी धोती पहन रखी थी। परन्तु बाल कैसे भी हों, रूप का उभार, छवि का अंगार, उस राख में छिप नहीं रहा था। रास्ते चलते हुए कोई उसे देखता तो किंचित-मात्र, क्षणिक, ठगा सा ही रह जाता था।

गठरी में से उसने चने और गुड़ निकाला। मामा को देना चाहा, उसने नहीं लिया। एक मुट्ठी-भर उसने मुँह में भर लिया। धीरे-धीरे चबाने लगी, और जैसे कई सुखस्मृतियाँ उसके मन में भूतों की तरह जाग उठीं। बचपन में अविनाश के साथ चोरो-चोरो खाए हुये अमरूद, माँ के साथ थाली में एक साथ किया हुआ भोजन, विवाह के बाद पति को जूठन जो कि बलात् खानी ही पड़ती थी, वैधव्य के काल्पनिक संकट के उपरान्त वे उपवास, उन दिनों रात को उठकर चोरी से खाया हुआ देवता का प्रसाद, विवाह के समय फेंक दिए हुये मिष्ठान्न, और अब यह चने...कैसी अन्न देवता की विडम्बना है।

कि सहसा बहुत सा शोर-गुल जिस गली के किनारे हेम बैठी थी, उस से सटकर जाने वाली सड़क पर सुनाई दिया। हेम ने उचक कर देखा कोई बड़ा-सा जनसमूह जा रहा है। पहिले वह समझी कोई शादी की बरात है परन्तु वह नहीं थी। फिर उसने सोचा कि हीन-ही प्रेतयात्रा है। परन्तु वहाँ अर्थी कोई नज़र नहीं आ रही थी। उसने दो ही बार जन-समूह इस प्रकार चलते देखे थे गाँव में,—या तो विवाह में, या प्रेत-यात्रा में।

हां, एक बार उसने और भी इस प्रकार का प्रदर्शन देखा है जब अखिल सरकार के यहाँ जबर्दस्ती, अन्याय से ब्रेदखली कर दी थी पुलिस ने, और गाँव के तरुण नेता हिमांशु ने उस अन्याय के प्रतिकार में बहुत-कुछ सरोष ध्वनियों से आकाश-पाताल गुंजाते हुए जुलूस सा निकाला था। यह भी एक जुलूस ही था। वहाँ उस बेर सब गंवई जमा थे। किसी के बदन पर वस्त्र था, किसी के नहीं...किसी को तन-बदन का होश नहीं था। कोई लट्ट भी लेकर चले आये थे। सब मिल कर हाकिम के घर 'मोर्चा' ले गए थे। निहत्थी सेना की वह मोर्चेबन्दी ! उस में बच्चे भी जुट गये। उस जुलूस से यह जुलूस कहीं अधिक व्यवस्थित, शानदार और जमा हुआ था। इस में ध्वनियुक्तता अधिक थी, परन्तु वह सम्मार्जित थी। लोग कतार से चल रहे थे। अधिकांश साफ-सुथरे कपड़े पहने थे। लम्बे खदर के कुर्ते, पाजामे, धोती सब के बदन पर दिखाई दे रहे थे। कुछ लोगों के हाथों में डंडे और उन के कपड़े लाल, सफेद, अक्षर लिखे हुए भी तने थे। कुछ भंडे लिये हुए थे। उन के जूतों से वैसी धूल नहीं उड़ रही थी, जैसी गाँव में। चमाचम डम्पर की सड़क पर यह जुलूस धीरे-धीरे चला जा रहा था। यह भी एक दृश्य था।

...कि उसने देखा इस जुलूस की अनेक टुकड़ियों में से एक टुकड़ी के अग्रभाग में एक व्यक्ति चला जा रहा था, धीरे संप्रत चरणों से, जो कि बहुत कुछ अविनाश जैसा ही दिखाई दे रहा था। उसने फिर आंखें फ्राड़ कर टकटकी लगाए ध्यानपूर्वक देखा—हाँ, अविनाश ही तो है। और कौन हो सकता है उस जैसा ?

उस का एक मन हुआ कि वह भाग कर उस तक पहुँचे और कहे कि अविनाश, मैं आ गई हूँ। तुम्हारे ही गाँव की साथिन, गंवारिन हेम। अविनाश, तुम मुझे भूल तो नहीं गये। परन्तु यह मन के मनोरथ मन में ही विलीन हो गए।

जुलूस मोड़ पर से मुड़ गया !

भूँजा मुँह में अटक-सा रह गया था। वह जल्दी-जल्दी चबाने लगी कि उस की सविकल्प समाधि एक लट्ट के पीतल के कुन्दे के तले को फर्श पर जोर से गिरना सुनकर टूटी। पीछे आँखों में विजया का अरुण सहर भरे मूँझों पर मरोर देते हुए, सेठ जो के महा-दरवान सरयू पाँडे मुस्कराते हुए खड़े थे। उमर उनको काफी ही चुकी थी। बाल भी मखमल की टेढ़ी टोपी में से खिचड़ी नज़र आ रहे थे मगर दिल हरा था। अंचल त्रस्ता हेम को देखकर उन के मुँह में जैसे पानी भर आया। उन्हें लगा कि वे गंगा-वार के बगोचे को कोई पको अमिया को डाल ही देख रहे हों। हिन्दुस्तानी पंडाजो पहरेदार हुए तो क्या, कामदेव के बहो-खाते में इसी कारण से उनका नान नहीं खिजा गया हो सो नहीं।

उन्होंने आवाज़ को अत्यधिक मधुर बनाते हुए एक निकटतम गाली सम्बोधन से शुरू किया...“सारी इहाँ का करत हो !”

हेम कुछ नहीं बोली। सकपका गई। अंचल सम्भाल, गठरी उठाये, चलने को हुई।

“ओ हो तुम तो रिसा चली, तुम तो गाँव की साँवरी हो। शहराती मेमों-सी लजाती...”

हेम की आँखों से स्फुलिंग से निकलने लगे, उसे यह अप्रत्याशित मज़ाक अभिय लग रहा था कि मामा नामक प्राणी ने बीच में रोक कर कहा...“कुछ नहीं, हम मुसाफिर है, तनिक सुस्ता रहे थे।”

“तो यही जगह मिली क्या तुम्हें ?” अब वह लक्ष्मोचन्द मारवाड़ी का द्विपाद श्वान गरजने लगा।

मामा ने गिड़गिड़ा कर माफ़ी सी माँगो और हेम और वह आगे चलने को उद्यत हुए कि एक नई माडेल की बहुत ही शानदार मोटर वहाँ सरसराती हुई आ लगी (फुटपाथ के एक ओर) और उस में से एक तुं दिल-तनु मांटे से, नाटे से, कान में हीरे की लोंगों, गले में कण्ठा, सिर पर बीकानेरी या जयपुरी या उसी तरफ की कोई पगड़ी, सफेद-

झुक कपड़े, दाहिने नथुने पर भद्दा सा मस्सा, मोटे से ओठ और अभी-अभी बकरियाँ चर गई हों ऐसे खेत की मेंड़ सी मूँछें लिये सेठ लक्ष्मोचंद उतरे, हाथ की छड़ी जिसको मूँठ चाँदी की नहीं, सोने की थी, संभालते हुए वे मुख्य प्रवेश द्वार पर से जाने को ही थे कि तन कर सरयू पाँडे ने भिलटरी सैल्यूट देने का प्रयत्न किया... उस ओर न देखते हुए एक नज़र उन की हेम पर पड़ ही गई। हेम दूर थी, सिर फेर कर वह इस आलीशान कोठी के मालिक को ओर हक्की-बक्की सी देख रही थी।

मान लो, कि वह इस तरह मुड़ कर देखती ही नहीं। सेठ की मोटर बस मिनट बाद आती और उन की दृष्टि उस निरीह ग्राम-कन्या पर पड़ती ही नहीं, तो फिर यह घटना क्यों घटित होती। यह कथानक तेज़ी कैसे पकड़ता और उपन्यास के कथानक में अगर आज का पाठक सिनेमा-सी तेज़ी न चाहे, तो फिर वह पाठक ही क्या? और सिनेमा में भी तेज़ी कहाँ होती है? एक हजार फीट तक वही रेंके हुए दुगाने; एक झील में हंस या बत्तक के पोछे दौड़ती हुई दूसरी हंसी या बत्तखिन; नायिका नाना प्रकार से झुककर, मुड़कर, अंगविक्षेप कर, फूलों को थपथपाती, डालो की पत्तियों को दाँत से कुरेदती इत्यादि-इत्यादि प्रकारों से लुभाने का प्रयत्न करता सो और फिर भी चवन्नी में बैठा हुआ दर्शक भी अनुत्तेजित-प्रायः बीड़ी सुलगा लेता है, और उस निष्प्राण मांसल प्रदर्शन से आँखें फेरता सा, कर्कश यांत्रिक स्वरों की घरघराहट भुलाने का प्रयत्न करता, पड़ोस में बैठे हुए दोस्त से कहता है, 'यार यह भी फ़िल्म ऐसी ही रही। कुछ जंची नहीं। इससे तो 'पिस्तौल वाली' अच्छी थी।' तेज़ी-तेज़ी। यही आज के जीवन का सूत्र है। शराब की तेज़ी रेस के घोड़ों की तेज़ी में डुबाने की कोशिश होती है, बाजार की तेज़ी शराब की तेज़ी में भुलाई जाती है, असंतुष्टा पत्नी का तेज़ मिजाज शहर के बाजार की तेज़ आवाज में भुलाया जाता है... और यह परम्परा अखंड है!

परन्तु हेम को दृष्टि का तेज़ सेठ की आँखों ने जैसे भाँप लिया,

पीछे मुड़ कर सेठ ने देखा, सेक्रेटरो (एक छरहरे बदन का, चश्मिल, सूट-बूट वाला बाबू, जिस के चेहरे पर निर्विकार बदमाशी झलक रही थी) मोटर में से कागजात उठाने धरने में व्यस्त था; चुपके से सरयू को कुछ हाथ से इशारा किया, जिसका अर्थ था जाओ, पीछा करो, माल अच्छा है। और सामने आते हुए मुनीम से कहा गया, आजकल नौकरानियाँ वैसे ही नहीं मिल रही हैं। ये कारखानों में सब चली जाती हैं। कल ही सेठानी जी ने...और अपनी सोता सावित्री-सी सेठानी के प्रति अपना राम या सत्यवान-सा मर्यादा-प्रतिष्ठित धिरदिन का नाता पुनः प्रतिष्ठापित करने में सेठजी की मधुर वाणी संलग्न हो गई।

भैया बीस गज के फासले पर धीमे-धीमे जाते हुए मामा और हेम से भिला। मामा का पता पूछ लिया कि वे कहाँ रहते हैं। शाम को उन से मजदूरों की चाल में जाकर बातचीत की। हेम को सेठ के घर में नौकरी मिल गई। बच्चे खिलाना कुछ और इसी किस्म की टहल-चाकरी।

हेम के मन में बराबर यही प्रश्न काँटे-सा खटक रहा था... 'अविनाश का इतनी बड़ी भारी कलकत्ते की बस्ती में कैसे पता लगाया जायगा? परन्तु....

सेठजी

सेठ लक्ष्मीचन्द्रजी बड़े आदमी हैं। बड़प्पन वैसे उन का आकार-प्रकार की ऊँचाई में नहीं, चौड़ाई में थोड़ा-बहुत हो सकता है। परन्तु उन के बड़प्पन का सबूत मैं आपको अन्य प्रकार से भी दे सकता हूँ। इसर्सन ने कहा है कि.... To be great is to be misunderstood सेठजी के सम्बन्ध में भी कम गलतफहमियाँ नगर-भर में प्रसृत नहीं हैं। जितना ही बड़ा आदमी होगा, उतनी ही उसके सम्बन्ध में अत्यधिक प्रशंसा और निन्दा आप को मिलेगी। मैं प्रशंसा से ही शुरू करता हूँ। उन का प्राइवेट सेक्रेटरी हरचरण छोड़ो, परन्तु अखिल प्रांतीय उपजाति महासभा के अत्यन्त निर्भिक, निस्पृह, और त्यागी महामन्त्री श्री अंजनीकुमार जैन से पूछ लो। वे उन की उदारता के अनेकानेक उदाहरण आपके सम्मुख प्रस्तुत करेंगे। बिहार के भूकम्प के समय सेठजी ने कैसे अपनी दौलत लुटा दी। (फिर भी एक कार-खाना खोलने लायक पूँजो बैंक में सुरक्षित पड़ो थो....उस के लिए बेचारे क्या करें, उनके पिताजी का वह पाप था, जो वे केन्द्रीभूत लक्ष्मी के रूप में छोड़ गये।) अगर आप को उपजाति-महासभा के महामन्त्री पर विश्वास न हो, तो गो-रक्षिणी-सभा और जीवदयामंडल के आनरेरी वाइस प्रेसिडेण्ट श्री खेमका से आप पूछ सकते हैं। सेठजी ने गये बीस बरस में आज तक चमड़े की जितनी भी चीजें (जूते, सूट-

केस, एटची, घड़ी के कलई बन्द से लगाकर हर्निया के प्लेट तक) के इस्तेमाल की हैं, वे सब अहिंसक चमड़े की, यानी मारे हुए चमड़े की नहीं, मगर मरे हुए चमड़े की बनी हुई है। इस उच्चादर्श का अक्षरशः प्रतिपालन सेठजी करते रहे हैं, यह बात आज श्री इन्दुभूषण अग्रवाल एम० ए० से पूछ सकते हैं, जो डेढ़ वर्ष तक उपजाति-महासभा के मुखपत्र 'महावीरोपासक' के सम्पादक रह चुके हैं। और जब सेठजी की तीसरी पत्नी मरी और उन्होंने यह चौथा विवाह सम्पन्न किया तब का, पुत्र के बिना कुलक्षय कैसे होता है आदि मनु-महाराज के वचनों से युक्त लिखा गया सम्पादकीय आप अवश्य पढ़ें। अगर इतने पर भी आप को विश्वास न होता तो 'घृताची' वेजिटेबल घी के कारखाने के मैनेजर श्री यामिनोकान्त मुखोपाध्याय का प्रश्न आप ले सकते हैं...सेठजी के 'सोशल नेचर' की तारीफ के पुल बाँध देंगे। आप कहेंगे कि इन सब महानुभावों की, जिनका नामोल्लेख मैंने ऊपर किया है, साँठ-गाँठ सेठजी से बनी हुई है, या सुधरी हुई भाषा में उन के 'न्यस्त स्वार्थ' सेठजी से सम्बद्ध हैं; परन्तु अब मैं जिन का नाम ले रहा हूँ, वे न तो सेठजी की जाति के हैं, न उन के कारोबार से उन का कोई सम्बन्ध ही है। उदाहरणार्थ श्री मुहम्मद अन्सारी, सम्पादक, प्रसिद्ध राष्ट्रीय दैनिक 'आजादी'; उन्हीं के बहुत ही घनिष्ठ मित्र सम्पादकजी के नाम से प्रसिद्ध रामनारायणजी 'चर्खा' या नेता बाबू; या सहगलजी जिन्हें सिवा संगीत के किसी चीज का आकर्षण नहीं; या पिल्ले जो सिर्फ 'कथकली' को ही अपनी दुनिया मानते हैं। ये सेठजी को बड़ा क्यों मानने लगे, साहब ? जरूर उन में, कुछ गुण होंगे। वैशेषिक-मीमांसा में कहा गया है कि बिना गुणों के गुणाधार सम्भव नहीं। तो अपने इस बड़े गुणाधार की बात आगे कहता हूँ।

कहते हैं कि जब देवासुर-संग्राम हुआ तब मेरु-पर्वत को शेषनाग से मथकर (या मेरु सोने का होने के कारण उसे विश्व की पुंजीकृत पूँजी का प्रतीक माना जाय, और घर्षण-बलय शेष बचे-खुचे, निम्न-

वर्गीय, दलित, प्रालतारियत) जो रत्न प्राप्त हुए, उन में से कुछ के नाम हैं लक्ष्मी, शंख, पारिजातिक, सुरा, अमृत, विष, उच्चेःश्रवा, लक्ष्मी और संगीत का कुछ इस प्रकार का सहजात सहोदरों का नाता कब से रहा है पता नहीं ? परन्तु शंखध्वनि और तोच्छकणोंवाला घोड़ा जहाँ लक्ष्मी के सम्बन्धी हैं, वहाँ 'सुरा-अमृत-विष' का मिश्रण जिम कला में है....वह तुम्बूर और गन्धर्व की स्वर्गीय गानकला भी लक्ष्मी की सगी बहन है । और वह पौराणिक सत्य हो या न भी हो, सेठ लक्ष्मीचन्द्र को संगीत बहुत प्रिय है । परन्तु आस्कर वाइल्ड के शब्दों में.... 'संगीत उन्हें उतना प्रिय नहीं था, जितनी संगीतकार ।'

सन्धेप में, जहाँ मोहल्ले की कांग्रेस-कमेटी के वे एक प्रधान आधार और संगीत-सम्मेलन-बहिष्कार समिति को जहाँ उन्होंने पर्याप्त धन-सहायता एक ओर दी थी; वहीं वे संगीत-सम्मेलन के आयोजन की कार्यकारिणी के भी एक स्तम्भ थे, दूसरी ओर । परन्तु इस वर्ष उन का बहिष्कार में सक्रिय सहयोग देने का एक अन्य वैयक्तिक कारण भी था । जिस एक गायिका के सम्बन्ध में गत वर्ष उन के नाम के साथ कुछ 'स्कैंडिल' हो गया था और 'बाजार-गप' नामक साप्ताहिक के सम्पादक सत्यप्रिय को चुपके से रुपये नजर कर उन्हें 'हिश-हिश' कर सारा मामला चुपचुपाना पड़ा था. उस गायिका को सेठ लक्ष्मीचन्द्र के लाख आग्रह पर इस वर्ष संगीत-सम्मेलनवालों ने नहीं बुलाया था । तरुण कला-पारखी प्रेमचन्द्र बोले थे कि यह गायिका सिर्फ गज़ल-ठुमरी गाती है, उस के गाने में गान शास्त्र या शुद्ध-संगीत के कम दर्शन होते हैं । सत्यप्रिय कनखियों में हँसते हुए बोले थे—नहीं, साहब, जरूर बुलाइये । कुछ लोगों का दिल उन्हें देखकर ही ठंडा हो जाता है । शायद यह 'ठंडक' बहुमत को पसन्द नहीं थी—गायिका बुलाने का प्रस्ताव ठुकराया गया । सेठजी ने कार्यकारिणी से ऐन वक्त पर अपना नाम हटा लिया, और बहिष्कार समिति में योग दिया ।

पर वह जो भी हो, संगीत-सम्मेलन, बाकायदा चाहे हो या न

हो, सेठजी के घर कलाकार मण्डली पहुँची और एक प्राईवेट, इन्फॉर्मल बैठक का आयोजन किया गया। उस रात लक्ष्मी, चन्द्रमा और सुरा के साथ-साथ सेठ की कोठी की चौथी मंजिल की चाँदनी पर तबले खड़क उठे, तानपूर झनझनाये और वातावरण सहसा इमन और केदार से आर्द्र-मधुर हो आया। गानेवाले, बजानेवाले भी मशहूर थे। सुरा भी काफी ऊँची थी।

रात के चार बजे तक यह ठाठ चलता रहा। मेहमान धीरे-धीरे विदा लेने लगे, तब सुरा और काम से उन्मत्त सेठ 'सब अतिथि जब गये' यह जानकर किसी अन्य दुष्कर्म की पूर्ति में संलग्न हो गये। वह दुष्कर्म था, कोठी के एक और भैया सरयू पाँडे की, पहरे की, एक ओर की एकांत कोठरी में बड़ी रात तक काम-काज निबटाकर घर लौटती हुई हेम को पकड़ कर जहाँ बन्द कर दिया था और वह चिल्लाये नहीं इसलिए मुँह में कपड़ा ठूँसकर, हाथ-पैर बाँधकर गठरी को भोंति एक ओर डाल दिया था—उस के साथ कलकत्ते के नामी-गिरामी सेठ लक्ष्मीचन्द्र का बलात्कार का प्रयत्न। कोठरी की झिलमिली खुली। मोटर-झाड़वर एक ओर हो गया। सेठ लड़-खड़ाते उतरे। मिट्टी के तेल को डिबरी अन्दर धुआँ उगल रही थी। भैया और सेठ को इशारों में बातचीत हुई—

“सब ठीक ?”

“सब ठीक।”

कोठरी की झिलमिली खुली। दरवाजा बन्द हो गया। बाहर दर सरयू पाँडे दीन-वदन डंडा संभाले खड़े हैं। झाड़वर को जैसे इन बातों की आदत-सी है—वह सोट के नीचे छिपाई शराब की बोतल चुरा लेता है—कुछ पीता है। मोटर के दीये बुझा देता है।

कोठरी के अंदर से कुछ हाथापाई को आवाज़। सरयू को दो गयी पुकार। सरयू अन्दर। फिर बाहर। एक नारी स्वर को आर्त्त

चीख । अन्धकार । सुनसान बगीचे के एक कोने से उल्लू चीख उठा, मानों यह याद दिलाने के लिए कि यह भी लक्ष्मी से किसी प्रकार से सम्बन्धित है ।

शेषशायी भगवान विष्णु जो कि इस ब्रह्मांड के सूत्र-चालक हैं, लक्ष्मी के हाथों पैर दबवाकर देवशयनी तक खुराटें भर रहे हैं । हेम की करुणा-कातर पुकार में उन्हें द्रोपदी या अहल्या या और किसी की याद नहीं आती । विष्णु भगवान की 'शिवलरी' अब बीसवीं सदी में आकर ठंडी, निश्चेष्ट हो गयी है । गजेन्द्र और सरीसृप और शिलाखंडों तक के उद्धार में व्यस्त-चिरोद्यत ईश्वर इन क्षणों में गाढ़निद्रा में है । कोई चमत्कार घटित नहीं होता । दुनिया बराबर चल रही है—पौ में पीलापन फूटने को है, तुलसीदास द्वारा बखानी हुई प्रेतनी पिशाचिनी सी ऊषा वहाँ अरुणरक्त पान में निरत है । सबेरे-सबेरे अखबार बेचने वाले 'आजादी—दो पैसा, आजादी—दो पैसा ।' —अमुक शहर में फौजियों द्वारा स्त्रियों पर किया हुआ अत्याचार, पैदल सत्याग्रही दिल्ली जाकर भी गिरफ्तार नहीं किया गया—'आजादी—दो पैसा' चिल्ला रहा है; दूधवाले बर्तन खड़-खड़ते चल दिये; दूर की फैक्टरी से अध-भरी रोती-सी मिल-बन्द की आवाज आ रही है; मामा रतजगे के बाद फैक्टरी से थके यंत्र की भाँति घर लौटता है, हेम को वहाँ नहीं पाता । कुछ घबड़ाता-चिंतित हो जाता है, फिर सो जाता है ।

महीने सरकते चले जाते हैं ।

उधर सेठ का क्या होता है ? कुछ भी नहीं होता ।

वलात्कारी से कुछ विजयश्री, कुछ आह्लाद-सा उपलब्ध कर, फिर मोटर के ऊष्मायुक्त गढ़े—घर पर विश्राम—फिर 'बिजिनेस' का चक्कर चालू ! वह जीवन-वस्त्र पर ज़रा-सी सलवट, वह एक हलका सा दाग, वह एक घटना मन से भुला दी गयी है—क्योंकि ऐसी कई घटनाएँ पहले भुला दी जा चुकी हैं । सेठजी का विश्वास है कि

ये और ऐसी सब युवतियाँ उन के सुखोपभोग के लिए पैदा हुई हैं। उन्हें कृतज्ञ होना चाहिए कि एवज़ में वह उन्हें रुपये दे देते हैं। और लोग तो वह भी नहीं देते। इस प्रकार बलात्कार करा लेना जैसे इस वर्ग की अनाथा, दरिद्रा, रूपवतियों का जन्मसिद्ध अधिकार है।

शेयर-मार्केट से लगकर, स्टॉक-एक्सचेंज की बिल्डिंग के पास सेटजी की बड़ी 'फर्म' है। उसकी तीसरी मंजिल पर 'लिफ्ट' रुकी। और एक आपादमस्तक खदरान्वित महानुभाव उतरे। उन्होंने अपना मोटा-सा बैग संभाला और विज़िटिंग कार्ड चपरासी को दिया। थोड़ी देर बाद वे सेटजी के खास दफ्तर में दाखिल हो गये। सेटजी अन्दर नहीं थे। हाँ, उन के प्राइवेट सेक्रेटरी श्री हरचरणदास जी मौजूद थे। जान पड़ता है कि इस क्लीन-शेवन, काली फ्रेम का मोटा चश्मा पहने हुए खदरपोश का इस सेक्रेटरी नामक व्यक्ति से पुराना घरोष है। तभी तो इतनी घुट-घुटकर बातें हो रही थीं। बातें अंग्रजी में, और निहायत लच्छेदार और सुन्दर भाषा में हो रही थीं। उस की कुछ बानगी...

सेक्रेटरी—मेरे मत से, आप कांग्रेस वालों ने वेहद गलत कदम इस वक्त लिया है। युद्ध से विरोध ठानने का मतलब एक अन्धी दीवार से सिर फोड़ लेना है। अहिंसा कभी-कभी जो हिंसक रूप धारण कर लेती है कि...

खदरपोश नवागंतुक—आप अहिंसा के सम्बन्ध में कुछ न कहें। उसीने आज हमारे देश को सारी दुनिया को चोटी पर ला रखा है। आप जानते हैं—इस युद्ध में जब आईस्टाइन और एल्डूस हक्स्ले, शा और रसेल, योगी अरविंद और अरुंडेल जैसे शान्ततावादी भी युद्धवादी बन गये, तब सारी दुनिया में एक अकेला भारत हो है, जिसने कि 'युद्ध अधर्म है' की आवाज उठायी। था ऐसा नैतिक साहस गाँधी को छोड़ किसी दूसरे चिंतक में ?

सेक्रेटरी—परन्तु नैतिक साहस और राजनैतिक दूरदर्शिता एक

साथ ही चलते हों, ऐसा अबाधित नियम तो नहीं। फिर नीति क्या और अनीति क्या ? यह प्रश्न भी कम रोचक नहीं।

“खैर नीति-शास्त्र-चर्चा के लिए इस समय मुझे अवकाश नहीं। सेठजी कब तक आ जावेंगे ?”

“क्यों आज कुछ विशेष कार्य है ?”

“नहीं उन का विज्ञापन मुझे मिलने वाला था। और यदि उन की ओर से कोई सफाई नहीं आयी, तो आगामी ‘चन्दन’ में आप देख लेना कि सेठजी की संगीत-गोष्ठी के फोटो छप जायेंगे। समझे आप ? यह धमकी नहीं। मेरे पास फोटो मौजूद हैं।”

“आप एकदम इतने आपसे बाहर क्यों हो रहे हैं ? वह सफाई वगैरह सब हो जायगी। आप निश्चित रहिए—कल तक दोनों पृष्ठों का कवर वाला विज्ञापन और वह आपको लेखन सहायता के पुराने चेक—वही जातीय-सम्मेलन में सेठानो जी के दिये हुए भाषण की लिखाई का चेक—आपको मिल जायगा। और कुछ मेरे योग्य सेवा ?”

“कुछ नहीं, ये कार्य परसों तक अवश्य हो जाने चाहिए। साप्ताहिक ‘चन्दन’ के विशेषांक का मैटर परसों तक जाने वाला है। वर्ना सेठजी को समझा दीजिये कि मुँह दिखाने लायक जगह नहीं रहेगी।”

“बात यह है कि काम की मुस्तैदी और महत्व का क्रम हम बिजिनेसवाले अधिक अच्छी तरह समझते हैं। आप उस ओर से बेफिक्र हो जाइए। और बात सुनाइए। आजकल आप के प्रसिद्ध सिने-तारका इरा से कैसे सम्बन्ध है ?”

कुछ मुस्कराकर “वह सब प्राइवेट बातें हैं, शाम को क्लब में होंगी। मैं यहाँ तो अपने पत्र के सम्बन्ध में आया था। काम हो गया। अच्छा तो गुड-डे !”

इतने में टेलीफोन की घण्टी बजी। रिसीवर उठाकर सेक्रेटरी ने बात करनी शुरू की—“कौन, नेताबाबू ? नमस्ते, नमस्ते, वंदेमातरम्... कहिये, क्या आज्ञा है ?...स्वयंसेवकों के लिए...जी-जी, यह भी क्या

कहना है... हम लोग तो आप ही के हैं... मगर उस जूट मिल की बात न कीजिए, वहाँ के लोग हैं ही शरारती... हड़ताल नहीं करते, कहते हैं काम करने का हमें हक है... भाई उन से कहो, उनका दोस्त रशा भी तो इस वक्त हिटलर से अनाक्रमण अभिसंधि से मिला हुआ है।... अच्छा, अवश्य, सेठजी के आते ही उनसे कह दूंगा... योगीजी का क्या नाम बताया ? अद्वैतानन्द ? अवश्य दर्शनार्थ उपस्थित होंगे।...

खहरपोश नवागंतुक सम्पादक 'चन्दन' चले गये थे। टेलीफोन बन्द हो गया था। सेठजी अभी आये नहीं थे। भैया सरयू पाँडे बाहर खड़े थे—उन्होंने दरवाजास्त भेजी थी—“सेठजी, आप जौन कहे रहे न सो इनाम न मिलिहै, तो हमार द्रुष्टी कर देव।”

सेठजी हड़बड़ाते हुए आये। सब सुना। भैया को कुछ १००-२० रुपये देने को कहा। चन्दन वालों के नाम पांच सौ का चेक लिखा था, उस पर हस्ताक्षर कर दिये। अमरीका के किसी व्यापारी-पत्र में आँख गड़ाते हुए बोले—“हाँ जी, नेता बाबू ने क्या किसी योगी के बारे में कहा था ?”

“हाँ. उनका नाम अद्वैतानन्द बतला रहे थे।”

“एण्वाइंटमेंट तै कर लो। अब बहुत काम है। और वह थियेटर की ओपनिंग का भाषण लिख लिया—उसमें ललितकला और राष्ट्रीयता के बारे में बहुत कुछ चाहिये। कुछ समाजवाद की भी चर्चा कर देना। लिखो कि कैसे एक जमाने में हमारे यहाँ ड्रामा होते थे, जैसे कलिदास का वो कौन-सा है... कौन-सा है... तुम तो सब नाटकों के नाम जानते ही हो। ठोक-ठोक। तीन बजे को चाय मंगाओ और मैं तो भाई, थक गया। कल रात बहुत जगना जो पड़ा।

सेक्रेटरी कमरे से बाहर हो गये। सेठ यह सोचने में लगे रहे कि अद्वैतानन्द जी को कैसे निवेदन किया जाय कि सेठानी जी के पुत्र नहीं है, और वे मानृपद-प्राप्ति के लिए कितनी लालायित हैं... परन्तु थियेटर में काजल आवेगी क्या ? है तो अच्छी... परन्तु उस के

साथ उसका वह संरक्षक-सा चाचा जो रहता है। फिर उन्होंने दराज़ खोला—चेकबुक पर चेकबुक दिखाई दे रहे थे। टेबुल पर रखी लक्ष्मीजी की तस्वीर को उन्होंने प्रणाम किया, और मिठाई खाते हुए—कोठ के अन्दर की जेब से एक फोटो निकालकर वे उससे मौन प्रेमालाप करने लगे। निश्चय वह छाया-चित्र किसी अन्य ईव की बेटी का था, जिसके भाग्य में हेम होना लिखा था।

सेठ लक्ष्मीचन्द का कारोबार अंतर्राष्ट्रीय था। उनके द्रव्य-संग्रह की नींव के पत्थर कई बैंकों में थे, जो सोने की ईंटों से बने थे। और जब तक यह सब सुरक्षित था, तब तक किसी मनु या मूसा की, नोतिशास्त्री या उपदेशक की हिम्मत नहीं थी कि वह सेठ के बारे में ऐसी-वैसी बातें करे; या किसी भी तरह उन्हें दुर्गुणी कहे। हेम के शाप से सेठ नहीं मरा करते। हेम का अर्थ है सोना, वह जब तक मुट्टी में है, तब तक ऐसी अनेकों हेमांगिनियों को लक्ष्णों में अङ्गोनिनी और अनेंगिनी बनाया जा सकता था।

और शाम को वे प्रवचन में पहुँचे।

निष्काम कर्मयोग ही गीता का प्रतिपाद्य है। दूसरे अध्याय में भगवान कहते हैं—‘मा कर्मफलेहेतुर्भूर्मा ते संगोस्त्वकर्मणि ।’ शंकराचार्य भाष्य करते हैं—‘कर्मणोति । कर्मण्येवाधिकारो न इयान्निष्ठायां ते वे । तत्र च कर्म कुर्वती मा फलेष्वधिकारोस्तु कर्मफलतृष्णा मा भूत, कदाचन कस्यंचिदध्यवस्थायामित्यर्थः । यदा कर्मफले तृष्णा ते स्यात्तदा कर्मफलाप्राप्तेर्हतुः स्याः एवं मा कर्मफलहेतुर्भूः यदाहि कर्मफलतृष्णाप्रयुक्तः कर्मणि प्रवर्तते तदा कर्म फलस्यैव जन्मतोहेतुर्भवेत् । यदि कर्मफलं नेष्यते किं कर्मणा दुःखरूपेणेति मा ते तत्र संगोस्त्वकर्मण्य करणेप्रीतिर्माभूत् ॥’

अर्थात् कर्म करो, परन्तु फल की आशा न रखो। यदि कर्म सकाम होगा तो कर्तृत्व का अहंकार तुझ में आ जायगा, अहंकार से जन्म-मरण का फेरा लग जायगा। अतः काम तो करो, मगर काम का परि-

णाम न देखो । सब कुछ परमेश्वरार्पण बुद्धिसे करो । जैसे मजदूर है । वह मजदूरी के लिए मजदूरी न करे । कर्तव्यबुद्धि से श्रम करे । फल तो उसे मिल ही जायगा । वैसे ही सेठ है । वह वणिगवृत्ति में जीव अटक कर व्यापार न करे । जैसे कहा है—दाँव लगाते हैं । फल की आशा वहाँ है, पर बहुत बार नहीं भी मिलता । इसी से सहा करो, तो भी भगवान् को अर्पण करने की बुद्धि से । तो यह आसक्ति जो है, वासना है । इसी से दुख है । मोह ही नहीं हो तो दुख कहाँ से ही ?.....

स्वामी अद्र्त्तानन्द जी का प्रवचन धारा-प्रवाह चल रहा है । वे कामदेव की कहानी रसपूर्ण शैली से सुनाते हैं कि कैसे वह अनंग बन गया, आदि...सेठ लक्ष्मीचन्द, भी श्रोताओं में से एक हैं । उन के अन्तर्मन में द्वन्द्व चल रहा है—‘तो मैंने हेम से पाप किया, यह कोई पापन हुआ । मैंने कर्म किया, उस का परिणाम मुझे नहीं देखना चाहिये । ठीक ही तो है । उसने भी कर्म किया, उसे पैसे को जरूरत थी....।

‘पर यह पैसे की जरूरत कैसे पैदा हुई ? इस में भी भगवान की कोई लोला ही है । पैसा उसी के लिए जरूरी है जो कि उस का दास है । जो उस का स्वामी हैं, उसे क्या है ? पैसा आप से आप उसके पास चला आता है । प्रवचन आगे चल रहा था । प्रचण्ड करतल ध्वनि बीच-बीच में हो जाती थी । अद्भुत दृश्य था । मंडप हारों से सुशो-भित था । व्यास-पीठ पर स्वामी जी विराजमान थे । एक ओर देवियाँ थीं, दूसरी ओर देवता बैठी थी । शिष्यवृन्द खूब जुटा था । बाहर मोटरों करीने से लाइनबन्द खड़ी थीं ।

प्रवचन के अनन्तर सेठजी का स्वामीजी से परिचय कराया गया । नगर के महान् देशभक्त और त्यागवीर श्री निन्दानन्द चट्टोपाध्याय ने (जिन्हें उच्चारण-सुविधा के कारण नेताई बाबू कहकर सब पुकारते थे) कहा—स्वामी अद्र्त्तानन्द का महान् अनुग्रह था कि सेठजी के यहाँ प्रसाद-ग्रहण करना उन्होंने स्वीकार कर लिया । सेठजी बहुत प्रसन्न हुए । सन्तान-चिन्ता उन्हें सता ही रही थी । परन्तु.....

9489

अविनाश

अविनाश की पढ़ाई गिरती-पड़ती चल रही है। व्यंशन करके किसी तरह कमा कर वह पढ़ने जा रहा है। अनीता के घर में उसके एक भतीजे को वह तर्कशास्त्र पढ़ाता है।

ज्यों-ज्यों कष्ट की जिन्दगी वह अधिक बिताता है, उस का आदर्श-वाद पर विश्वास दृढ़-सा होता जा रहा है। उसने अपना एक 'यातना का दर्शन' बना लिया है कि दुनिया में दुख है, इस लिए वह अपने आप को भी दुख में डाल ले। जितना दुख वह भोगेगा दुनिया का दुख उसी मात्रा में शायद कम होता जायगा।

अविनाश और अमिय की बौद्धिक मैत्री उसी प्रकार चल रही है। परन्तु मत-विरोध अधिकाधिक बढ़ता जा रहा है। एक दिन अनीता से भी उसकी बहस हो गयी। उसने कहा—“यह सब क्लासिकल गाना-फाना फिजूलियत है। सामन्ती कला है। इस युग की वह वस्तु नहीं।”

अनीता ने कहा—“संगीत, सच्चा, पक्का संगीत युग-युग की वस्तु है। वह सदा दिलासा देगी।”

अविनाश ने कहा—“ये तान और पलटे, ये अलाप और शब्दों की तोड़-मरोड़ समय का अपव्यय है।”

अनीता ने कहा—“समय का सच्चा अपव्यय आप लोगों का यह

दर्शन शास्त्र है। यह सम्भावनाओं का तर्कजाल। क्या मतलब है इस फार्मूले का। एक किताब उठा कर उसने पूछा—‘whatever ‘x’ may be,’ ‘y’ implies that there is a ‘fy’ such as ‘gx’

दोनों की बहस इय बात पर आकर रुकी कि दोनों एक-दूसरे के विषय नहीं जानते। और अज्ञान से अज्ञान ही हासिल होता है। पर अनीता की मुद्रा उस समय रुद्र, हिंसक, युयुत्सु थी.....

पर नारी ही क्यों, समूह, राष्ट्र भी युयुत्सु बनते हैं।

यही सब सोचते हुए अविनाश ने अपना पुराना शौक, अश्वबारों की पुरानी कतरनें देखना, शुरू किया। उस की सहज नज़र पड़ी तो जुलाई १९३६ का ‘माडर्न रिव्यू’ था। सम्पादकीय में एक स्फुट टिप्पणी थी—‘सोवियत सेना की सामरिक शक्ति’

‘आंग्ल-फ्रांसीसी-सोवियत परस्पर-सहयोग-सन्धि के समय लाल सेना की शक्ति बीस लाख है। पैदल सेना में ही तेरह हज़ार से अठारह हज़ार सैनिक बढ़ा दिये गये हैं। इस समय सोवियत सैनिक अफसर पचास हज़ार हैं; और प्रतिवर्ष पाँच हज़ार सैनिक अफसर ट्रेनिंग पाकर बढ़ते जाते हैं। लाल सेना में कभी कोई बगावत नहीं होती। कोई आपसी भगड़े टंटे नहीं होते। सेना को अधिकाधिक यन्त्रीकृत बनाया जा रहा है। विशेषतः उस में तोपखाना बढ़ रहा है। फौलादी रणगाड़ियाँ और टैंक बढ़ते जा रहे हैं। वायु-सेना की प्रथम पंक्ति में छः से सात हज़ार विमान हैं। विमान चालक साहसिक और शक्तिशाली हैं। परन्तु वे आज्ञा-पालन बहुत यान्त्रिक ढंग से करते हैं। इसी में इन की कमज़ोरी है। गत दो वर्षों में सोवियत नौ-सेना का आमूल परिवर्तन हुआ है। और अब छः सात जंगी बेड़े, कई विध्वंसक और मज़बूत समुद्री दूरमार जहाज़ बनाये गये हैं। विशेषतः सुदूरपूर्व के प्रदेशों में लाल सेना का संगठन और मज़बूत बनाया जा रहा है। मांचुकुओ और उत्तरी चीन में जापानियों के बराबर संख्या में सेना जमा कर दी गयी है।”

और उसी अंक में १९३६ के मई बीस को लन्दन से भेजी डी०

ग्रैहम पोल का 'तराजू के पलड़ों में शान्ति' लेख है जिस के अन्त में अंग्रेजों ने रूस, जर्मनी, अमरीका सभी को अपने साथ दीर्घकालीन शान्ति-सन्धि के लिए आमन्त्रित किया है। 'जब युद्ध की धमकी हो तो मित्र खोजना आरम्भ कर देना चाहिए।'

शान्ति-पाठ करने वाले तीन हज़ार बरस से वही 'मधुवाता ऋतायते" गाते रह रहे हैं। ये धमके और ठन्ठन्-ठन् और फट्-फट्-फट्-फट् और गुडुम-गुडुम चलते ही रहते हैं। अविनाश सोच रहा है कि क्या मनुष्य सचमुच जन्मना एक जिघांसु पशु है। ॐ शान्तिः शान्तिः शान्तिः' के मंत्र के जप के साथ-साथ बारूद के कारखाने बढ़ते चले जा रहे हैं। यह क्या चमत्कार है? ग्रैहम पोल जब यह लेख लिख रहे थे उस के एक सौ तीस दिन बाद योरप में चिंगारी भड़क उठी। जर्मनी ने पोलैंड पर हमला किया। और आग तो बढ़ती ही चली, बढ़ती ही चली कि यह १९४१ आ पहुँचा।

१९४२ के अप्रैल में भर्जाब्रेगा से अंग्रेज पीछे हटे, मई में हेस स्काटलैंड पहुँचा, क्रीट पर जर्मनी हमला हुआ और एक जून को क्रीट से ब्रिटिश सेना निकल आयी। जब-जब अविनाश ऐसे समाचार पढ़ता कि ८ जून को चौथे भारतीय डिवीजन के पाँचवे पैदल ब्रिगेड दमिश्क की ओर आक्रमण कर रहे हैं, यह सोचता हुआ सब्र रह जाता कि क्या सचमुच भारत युद्ध में साथ नहीं दे रहा है।...

और उसने हरिजन उठा कर पढ़ा—

६ जुलाई १९४१ को गांधीजी ने जो वक्तव्य दिया था वह यों था:—

“वर्तमान सत्याग्रह आन्दोलन ब्रिटिश सरकार को परेशान करने के लिए नहीं चलाया गया है। ब्रिटिश सरकार इस समय खुद जिन्दगी व मौत को लड़ाई से परेशान है।

हमारी सत्याग्रह की लड़ाई तो अनिश्चित काल तक चलेगी। मेरा ख्याल है कि यह आन्दोलन अभी पाँच साल और चलेगा। इसलिए

सत्याग्रहियों को चाहिये कि जेल जाने में उतावली न करें। सिर्फ जेल जाने से ही हमें स्वराज्य न मिल जायगा। आवश्यकता तो इस बात की है कि हम संयम और अनुशासन सीखें, बलिदान और कष्ट सहने की आदत सीखें।

सत्याग्रहियों की सूची स्वीकार करने में पहले मैंने कुछ ढील की। उस का नतीजा यह हुआ कि कुछ ऐसे सत्याग्रही स्वीकृत हो गये जिन्होंने कभी कोई रचनात्मक कार्य नहीं किया था। कुछ सत्याग्रही तो सत्याग्रह के सिद्धान्तों में विश्वास भी नहीं करते थे। ऐसे आदमी आन्दोलन के लिए भार रूप सिद्ध हुए।

मैं कई बार कह चुका हूँ कि रचनात्मक कार्य तो असहयोग आन्दोलन की बुनियाद है। अब मैं सख्ती ही करूँगा। जेरी राय में इस में कोई बुराई नहीं है कि एकता के उद्देश्य की प्राप्ति के लिए अन्य जनों से सहयोग प्राप्त किया जाय। गुण्डापन दबाने के लिए अन्य दलों का सहयोग बुरा नहीं है।”

यहाँ आकर अविनाश जैसे ठिठक गया। अनिवार्य हिंसा के प्रश्न ने उस के मन को जैसे मथ डाला। वह सोचने लगा कि क्रोध का विकार तो है। वह शरीर-धर्म है। क्या उसे दमित किया जा सकता है ?

यह तो सम्भव है कि आदमी अपनी महत्ता को इतना घुला-घुला कर कम कर दे कि वह शून्य हो जाय। विनय और सौजन्य का यह पुतला अपने-आप को क्या समाज पर प्रभावपूर्ण रीति से आरोपित कर सकता है ?

और यह प्रश्न भी उस के मन में उठा कि आदमी आखिर निज को आरोपित भी क्यों करे ?

जैसे यह हेम है। इस का जीवन बाहर से कितना शान्त, कितना विनम्र, कितना घटना-शून्य है। परन्तु क्या सचमुच उसके भीतर कोई उद्वेलन नहीं है ? हेम इधर बहुत दुखी रहती है। उसकी सहायता मैं क्या करूँगा, जब मैं स्वयं निस्सहाय हूँ।

सोचते-सोचते अविनाश का सिर चकराने लगा। भादों की साँभ थी और उमस बहुत हो रही थी। वह अपने कमरे से उठ कर कलकत्ते के उस हिस्से की तरफ चला जहाँ काफी गरीब बस्ती है। बहुत-कुछ खोज-बीन के बाद जाकर उसे हेम के मामा के घर का पता चला। और उसने बताया कि हेम अभी एक घर पर से काम करके लौटने वाली ही होगी। “बैठी” कहकर उसने खाट बिछा दी।

नाली एक और बह रही है। पास ही कूड़े-करकट का ढेर जमा है। कुत्ते वहीं जूठी पतलों की नोंच-खसोट में लगे हैं। पास ही म्युनिसिपैलिटी का नल है जिस पर कई नौकरानियाँ और नौकर अपने-अपने बर्तन लिये जमा हैं। वे सभी पानी भरना चाहते हैं। और जल्दी भरना चाहते हैं। इन में आपस में बड़ी रार-तकरार, गाली-गुफ्ता भी हो जाता है। पानी एक ज़रूरियात है। मगर उसे निमित्त बना कर एक-दूसरे को पेट भर कर बुरा-भला वे कह लेते हैं : कहीं एक-दूसरे को छिनाल कर रही हैं, कहीं किमी ने दूसरे को मरभुखा कह दिया है। जीवन का यह नंगा-बुच्चा, निम्नतर स्तर है।...

परन्तु अविनाश देख रहा है कि यहाँ निरी हैवानियत ही नहीं है। यहाँ आदमी अपने असली रंग में है। और उसी में कई ऐसे कण भी हैं जो मनुष्य को बहुत ऊँचा बना सकते हैं। घूरे में पड़ा रेडियम मदाम क्यूरी को मिला था न ? ठीक वैसे ही.....

हेम आ गयी। बहुत थक गयी थी। बाल रूखे थे। वस्त्र फटे। परन्तु अविनाश को देखते ही उस के चेहरे पर मुस्कान जैसे खिल उठी। “ओहो, यहाँ कैसे आ गये तुम ?”

“तुम्हारा पता मुझे अपने गाँव के गजाधर भैया आये थे, उन से लगा था।”

“अच्छा !”

“कलकत्ता बहुत बड़ा शहर है।”

“पर उसमें भी खोज-खबर रखने वाले अपने लोग मिल ही जाते हैं।”

“हाँ, कलकत्ता समुन्द्र है.....”

“उस में मगर मच्छ बहुत हैं। पर तुम्हारे जैसे हीरे और रतन भी तो हैं। यहाँ पढ़ते हो बाबू?”

“हाँ।”

“खाना-पीना?”

“होटल में।”

“चलो हेम, आज तुम्हें होटल में खाना खिलाऊँगा तुम्हारा मामा कुछ कहेगा तो नहीं?”

हेम ने बहुत हिंकारत से अपने मामा के उल्लेख को टाला—उन्हें मैं मरूँ या जीऊँ इसकी क्या फिक्र है। परन्तु.....

हेम

अविनाश ने उस की किन्तु-परन्तु नहीं सुनी । हेम ने साड़ी बदल कर नयी पहन ली और दोनों चले । गरीब बस्ती में से निकल कर वे बड़ी सड़क पर आये और वे ट्राम में सवार हो गये ।

अब तक बादल चारों ओर से आसमान में घिर आये थे । और सन्ध्या के रंग-विरंगे, इन्द्रनील-मणिच्छटायुक्त बादल और घने और साँवले-कजरारे हो गये थे । हवा जैसे चलते-चलते इस सारी व्योम-शोभा को देखने ठिठक गयी थी । और बरसों-बाद फिर अजनबी की भांति पुराने परिचित हेम और अविनाश मिले थे । बाजार की रंगीनी और दूकानों की भड़कीली बत्तियाँ उन के लिए एक नवीन यत्न-सृष्टि का-सा चमत्कार निमित्त कर रही थीं ।

ट्राम में दोनों की बातें हुईं पर थोड़ी-थोड़ी । अविनाश हेम के बारे में सब कुछ जान लेना चाहता था । कैसे उसने गाँव छोड़ा, कैसे वह कलकत्ते में आया । क्यों वह उस से मिलने नहीं आया ? कैसे वह जी रही है ? इस सारी कुतूहल-भरी प्रश्नावली में वह भी ध्यान रख रहा था कि कहीं उस की वैधव्य की, दरिद्रता की, कष्टों की बात का स्मरण वह भूले से भी न दिला दे । हेम भी संक्षिप्त उत्तर देती जा रही थी । जैसे अविनाश ने पूछा—“तो तुम एक साल-भर से यहाँ हो, मुझ से मिलने क्यों नहीं आयीं ?”

हेम ने संकोच से कहा—“आप का पता भी नहीं मालूम था। सुना था यहीं कहीं पढ़ते हैं। और फिर बड़ी लाज लगती थी।”

“अपने मामा से कहा होता।”

“वह किस काम का आदमी है? शराब पीकर धुत्त पड़े रहना यही उस की दिनचर्या है। महीने-के-महीने मुझ से पैसे ज़रूर वसूल कर लेता है। शुरू-शुरू में तो उस से बड़ी लड़ाई होती थी। वह कहता था कि फलाने सेठ के यहाँ काम करने जा। मुझे यह सब पसन्द नहीं था।”

“क्यों? वहाँ क्या पैसे ठीक से नहीं देते हैं?”

“ये सेठ लोग।” कहकर हेम बहुत कटुतापूर्ण मुँह बनाकर चुप हो गयी।

अविनाश कहता गया—“ऐसी तो कोई बात नहीं है। कोई व्यक्ति बुरा हो सकता है। पर हमें धनी वर्ग से क्यों नफरत करनी चाहिए। उन्होंने ने बड़े-बड़े दान दिए हैं। राष्ट्रीय कार्य में मदद की है। बाढ़-पीड़ितों, भूकम्प-पीड़ितों को सहायता दी है।”

“यही सब मुझे अच्छा नहीं लगता, अविनाश बाबू! यह दान-दया की भीख क्यों? क्यों है यह सब एहसान दिखाने की ललचाहट...”

अविनाश ने विषय बदल कर पूछा—“जान पड़ता है तुम्हें भी कभी किसी सेठ से बुरा सलूक मिला है।”

हेम चुप हो गयी। सिर्फ उस की बड़ी-सी आँखों में आँसू जम आये हैं ऐसा अविनाश को लगा। पर हेम ने मुँह फेर लिया। और बाहर पानी झमाझम बरसने लगा था। उस की ओट लेकर बहाना बनाने लगी।

तभी सहसा अविनाश को ख्याल हो आया कि वर्षा से बचने का तो उसके पास कोई साधन नहीं है। जहाँ उन्हें उतरना था, उस चौराहे पर कई होटल थे। और अविनाश की जेब में आज ही ट्यूशन के, और इधर-उधर किसी का कुछ काम, लेखन इत्यादि से जमा कुछ रुपये थे।

उसने मन में सोचा कि चलो आज पूरा खाने-पूमाने का सुख क्यों न प्राप्त किया जाय ? सुख द्विगुण हो जाता है जब उस में कोई साभ्मी-दार भी मिले । और हेम जैसी उस की बचपन की पड़ौसिन, सहेली; उसे खेलों में अपना 'गुइया' मानने वाली । वह आज दुख और कष्ट में है तो क्या ? वह बचपन के साथ-साथ भूला भूलने के, और चौसर खेलने के और छोटी नदी में तैराकी के सब सुख-संवेदन क्या सहसा भुला देने की चीजें हैं ? उन्होंने उन दोनों के मानसिक अस्तित्व की भित्तियों पर चूने की गहरी गाढ़ी पालिश की थी और उस पर सुन्दर विविध रंगों के भित्ति-चित्र बनाये थे जो अब भुँधले होते जा रहे हैं, फिर भी उनका रूप-लावण्य बढ़ता जा रहा है ।

हेम को भी कुछ बड़ा भला-भला-सा लग रहा था । इतने दिनों की उमस के बाद सहसा जैसे वर्षा ने दिल खोलकर अपना हृदय उँडेल दिया था । परन्तु इस सुख के भीतर कहीं एक अज्ञात सिरहन भी थी कि कहीं यह सारा सुख 'आये घन, आये घन, आन के बिखरि गै' वाली बात न ठहरे ।

थोड़ी देर चुप्पी में दोनों सोचते चले जा रहे थे । वर्षा अरुक थी, ट्राम की भीड़ और झटके के साथ चलने वाली गति अरुक थी । मन का कारवां तो सदा सुधियों की घंटियों क्वणित करता हुआ चलता है । समय की सिकता पर उस के गहरे पदांक बनते चले जाते हैं, भिटते चले जाते हैं । आंधियाँ आती हैं, यहाँ के टीले वहाँ बन जाते हैं । फिर भी वह निरवधि अकूल विस्तार ज्यों-का-त्यों बना रहता है । निर्भय, घोरशीत या घोर-ऊष्णा, कहीं भी छाँह का नाम नहीं । जहाँ केवल जाना है, राह भी कई बार दिखायी नहीं देती । दिशा केवल क्षितिज है यानी दृष्टि की सीमा मात्र है...

तभी अविनाश को याद हो आई एक कहानी । एक बार एक आदमी जीवन से बहुत ऊबा । आत्महत्या करने के विचार से, अपनी अन्तिम द्रव्यनिधि, तीन पाउंड लिये, पुल से गुजर रहा था । पुल के

छोर पर एक अन्धा बैठा भीख माँग रहा है—

संझा है धुंधली, वहीं पुल पर बैठा एक

कातर अंधा दीन है, भीख माँगता, देख ।

दिल का बिल्कुल नेक है, करुण गीत की टेक ।

‘साँई के परिचै थिना अन्तर रहिगौ रेख ।’...

और यह आदमी उस अपरिचित अंधे को देखकर सहसा उस पर उपकार करने के उदार ‘मूड’ में आता है । उसे पास वाले एक बड़े बढ़िया होटल में ले जाता है । सब से उत्तम मिष्ठान्न मंगाता है । और खूब छक्र कर उस अंधे को विलाता है । खुद भूवा रह जाता है । बिल में उसके अन्तिम तीन पौंड चुकाकर, वापिस उसे पूर्ववत् अपने भिक्षा-स्थान पर ला बैठा देता है । थोड़ी दूर जाकर पुल के अधबीच पर से, कृतार्थप्राय, नीचे के हहराते गहरे जल-प्रवाह में झूद पड़ता है । लोग चिल्लाते हैं—आत्महत्या, आत्महत्या !

अंधा बहुत करुणा-भरे स्वर में कहता है—त्च् , तच् , तच् , जब तक अभी मुझे मिले ऐसे दाता लोग दुनिया में हैं, कैसे इन मूर्खों को आत्महत्या सूझती है ।

अविनाश सोच रहा है फ्रामड ने लिखा है प्रेममात्र खुदकुशी है ।...

हेम और तरह से सोच रही है । वर्षा को घोर झड़ी लगी है । कपड़े उस के खिड़की के पास बैठने से प्रायः पूरे भोग गये हैं । दाहिनी ओर के बालों से तो धार-सी टपक रही है । और फिर भी इस अनिश्चितता में कुछ अपार सुख मन में जग रहा है । अविनाश के पास होने मात्र से उसे एक अननुभूत निश्चिन्तता, एक विचित्र मादक अपूर्णता की प्रतीति हो रही है । तभी अविनाश ने कहा—‘सिनेमा चलोगी ?’

उसने आँखों में मुस्करा कर जैसे ‘हाँ’ कह दिया । इस घड़ी उसे सब कुछ जैसे स्वीकार्य हो ।

सिनेमा से लौट कर दोनों जब चौराहे पर उतरे तब बहुत देर तक वर्षा के कारण ट्राम-शेड में उन्हें खड़ा रहना पड़ा। उसके बाद वे पास के एक सुन्दर लाजिंग-बोर्डिंग हाउस में पहुँचे। भोजन मिलने, उसे आग्रह पूर्वक खिलाने और बातचीत में समय यों खिसक गया जैसे चोर का धन हो। पता ही नहीं लगा कि कितनी रात बीत गयी है, और लौटने के लिए कोई भी वाहन इस विशाल नगरी में सुविधापूर्ण अब प्राप्त नहीं था। घोड़ा गाड़ी या बग्घी मिलती जो बहुत मँहगी होती। और फिर उस में हेम को उस के घर तक पहुँचाना और वहाँ से होस्टल वापस लौटना भी बड़ी समस्या थी। पानी बाहर एकसा बरस रहा था, इस गति से मानो प्रलय-वर्षा आज ही होकर रहेगी।

आखिर एक विचार अविनाश के दिमाग में उठा। उसने पूछा—
 “हेम, आज रात को इसी होटल में क्यों न ठहरा जाय ?”

हेम भी कुछ न कह सकी। समस्या तो उसके सामने भी थी। वे घर से बहुत दूर निकल आये थे। लौटने के लिए सात्रन उन के पास कोई शेष नहीं था। और अविनाश के साथ पूरी रात बिताने का विचार भी कम स्पन्दन जगाने वाला नहीं था। यद्यपि इसमें उसे कुछ ऐसे लग रहा था कि वह कोई घोर पाप कर रही हो। वह विवाह के बाद बहुत जल्दी विधवा हो गयी। उस के बाद उस के यौवन के विकास के प्रथम पौर में ही कलकत्ते में उस सेठ के घर चौकीदार की कोठरी के पास जैसे उस पर तुषारपात हो गया। और उस के बाद धीमे-धीमे उस की आँख की शरम का पानी जैसे सोख लिया गया था। उसे पुरुष-पुरुष सब समान लगने लगे थे। सभी भेड़िये थे, कुछ लोगों ने चाहे बकरी की खाल ओढ़ ली थी। पर इस का मतलब यह नहीं है कि हेम फाहशा हो गयी थी। या वह गणिका हो गयी थी। ‘गणिका’ यानी गण-सुन्दरी। वेश्याओं में जो सब से सुन्दरी और गुणवती होती थी और राजा लोग जिस का सम्मान करते थे, और गुणज्ञ, सहृदय लोग जिस की स्तुति करते थे। ललित बिस्तर में जिसे ‘शास्त्र विधिज्ञ कुशला गणिका

यथैव' कहा गया है। हेम अभी भी भोलो गाँव की गँवारिन थी। और कलकत्ते जैसे निर्धृष्ट, निर्दयी शहर में उसे पहली बार सहानुभूति-पूर्वक उस के दर्द को सहलाने वाला समानुभावी मिला था। उसे सखा कह लें, मित्र कह लें, स्नेही या प्रियतम भी कह सकते हैं। परन्तु फिर वह काँप उठी—शास्त्रों में तो विधवा को कोई पर-पुरुष सम्बन्ध, कोई प्रियतम की कल्पना भी वर्जित है, दंडनीय है, निषिद्ध है।

परन्तु जीवन में कभी-कभी निषिद्ध भी स्वीकृत करना पड़ता है। उस रात वही हुआ। होटल में कोई रिक्त स्थान नहीं था। एक कमरा छोटा-सा प्राप्त हुआ, जिस में एक ही बिछोना था। वर्षा बराबर जमी हुई थी। और सर्दी भी बढ़ती जाती थी।

पहले अविनाश ने प्रस्ताव किया कि बिस्तर की दरी वह ले लेगा, और नीचे अलग फर्श पर सोता रहेगा। हेम भी वही चाहती थी। अन्ततः वह खटिया वहाँ से हटा दी गई, जो सिर्फ एक व्यक्ति के सोने-भर की थी। प्रकृति बाहर अपना अखण्ड रस-दान धरित्री को दे रही थी।

बेचारा आदर्शवादी अविनाश ! वह भी आखिर हाड़-मांस का बना शरीर का आदमी हो तो था। और वासना यदि स्वाभाविक प्रकृति है तो उस से इतनी धिन, इतना मुकराना क्यों ? परन्तु...

अमिय

आर्टिस्ट अमिय की जीवन की परिभाषा है एक Merry-go-round; यह दुनिया एक अच्छा थ्र खासा कार्निवाल है, जिस में रंग-विरंगे गुब्बारे हैं, सतत निनाद करता हुआ नृत्य-सङ्गोत् का वाद्य-वृन्द पार्श्व-भूमि में बजा रहा है, सोंधी-सोंधी व्यंजनों की और मादक-सुरभि के पुष्प-गुच्छों और मालाओं को भीनी-भीनी महक हवा में गूँज रही है, और आर्टिस्ट मजा ले रहा है। 'है बहारे-बाग दुनिया चन्द रोज !'

यानी हर आदमी इस में एक जुआरी है। जूआ खेलने के अपने-अपने तर्ज़ और तरीके होते हैं। नेपाल को ओर चमड़े को एक छोटी-खंजड़ी-सी लेकर ठप् से नीचे गिराते हैं और जूआ चलते जाता है, कहीं पाँसा है, कहीं दाँव है, कहीं शर्त है, कहीं लाटरी है। मगर यह निरन्तर आश्चर्य खोजते रहने की वृत्ति ही अमिय के लिए कला है।

एक दिन अमिय और अविनाश को इसी बात पर बहस हो गयी थी। अमिय आनन्दवादी प्राणी है, जयशंकर प्रसाद के 'एक घूंट' के नायक की तरह। अविनाश को आदर्शवादी भुंफलाहट का विषय है ऐसा एकान्त सुखवाद। अमिय अपनी स्टडो में बैठे एक दिन एक कांपोज़ीशन बना रहे थे कि अविनाश पहुँचे।

कैनवास पर धुँधले लाल-जामुनी रंग फैले थे और बीच में अग्नि-शिखा का-सा आभास था। कई दानवाकार चेहरे इधर-उधर क्रुद्ध

मुद्रा में थे। एक मुकुटधारी वृद्ध, दत्त, चर्या माँगती-सी दिखायी देती थी। और एक स्त्री बेहोश पड़ी थी। परम सुन्दरी, पार्वत्य रूपाकार वाली रमणी। उसे भी कोई वीरभद्र उठाने की तैयारी कर रहे थे। अविनाश ने कुछ-कुछ विषय को समझते हुए पूछा—“यह क्या बना रहे हो?”

“यह दत्त का यज्ञ-ध्वंस है। सती की मूर्च्छा है।”

“अच्छा तो अब आप पौराणिक विषयों पर भी रचना करने लगे?”

“क्यों, क्या मैंने कला में आधुनिक सामाजिक विषय ही चित्रित करूँगा, ऐसी कोई कसम खायी थी। यह तो कलाकार की मन की मौज है। वह अपने-आपको चाहे जिस समय के खण्ड में डाल दे।”

“परन्तु वह अपने स्वयम् के देश-काल को तो भूल ही नहीं सकता।”

“परन्तु अगर वह समयातीत पुराण-लोक की बात करे तो?”

“वहाँ भी वह सम्भव नहीं है। माक्स ने लिखा है कि आदमी अपने खुद के कन्धों पर नहीं चढ़ सकता।”

“अच्छा तो यों कहो कि आजकल माक्स पढ़ा जा रहा है। यह रौब मुझ पर गालिब न करो। मुझे तुम्हारा स्वभाव पूरा मालूम है अविनाश! तुम पर एक-एक बार एक-एक लेखक का नशा छाया रहता है। कभी नींशे के बड़े प्रशंसक थे। बाद में गाँधो जी के एकान्त उपासक बने। अब यह माक्स का नया-नया ही चस्का है। शायद यह भी ज्यादा दिन नहीं चलेगा...”

“तो क्या ये सब चिन्तक तुम्हारी कला को नहीं छूते?”

“मैं इतना सब फ़लासफ़ा नहीं पढ़ा। मैं सीधी बात जानता हूँ कि मुझे जो सुन्दर लगता है वह मैं चित्रित करता हूँ। बस, इससे अधिक झंझट में मैं नहीं पड़ता।”

“सुन्दर क्या है, यही तो झगड़े की बात है? मैं डिवी का ‘आर्ट एण्ड एक्सपीरिअंस’ पढ़ रहा था। उस में पढ़ा कि मेढ़क को मेढ़की परम

सुन्दरी जान पड़ती है और एक नीग्रो के लिए नीग्रो स्त्री पश्चिमी है । जिसे तुम सुन्दर मानते हो, उसे और सब मानें यह क्या ज़रूरी है ? रीति-काल के सुन्दरियों के वर्णन पढ़ो । आज लगता है कि वे सब असुन्दर धिनौने, चिपचिपे और सडोंध भरे हैं..”

“तो तुम यह कहना चाहते हो कि रति-काम, सौन्दर्य-आकर्षण में मूल्य भी बदलते जाते हैं ?”

“हाँ, मनुष्य ज्य-ज्यों सम्य होता जाता है, उस की भावों की प्रकट करने की पद्धतियाँ भी बदलती जाती हैं । आज जो लड़ाइयाँ होती हैं वे धर्मयुद्ध के नियमों से तो नहीं होतीं ?”

“पर लड़ने-भिड़ने को आदमी की इच्छा तो ज्यों-की-त्यों है । शा ने लिखा है कि समूचे संसार को, सभी राष्ट्रों को निःशस्त्र बना दो, फिर भी आदमी अपने नाखून और दाँतों से लड़ेगा । मनुष्य की यह आदम-प्रवृत्ति है ।”

“जो आदिम है वह पशुवत् है । हम तो उस जंगली अवस्था से कहीं अधिक सुधरे हुए मानव हैं ।” और इस बात पर अविनाश ने अहिंसा की महत्ता की बात छोड़ दी । और यहाँ ध्वंस, नाश, मरण, संहार, तांडव, रक्तपात वगैरह चित्रित करने वाले चित्रों की निन्दा की ।

उसी समय वहाँ एक सज्जन आये । थके-मादे अभावग्रस्त । बर्मा देश के कपड़े पहने हुए । बहुत मुसीबत-ज़दा से जान पड़ते थे । अमिय के वे पुराने मित्र थे । उन की बातें कुछ देर तक अविनाश सुनता रहा । बाद में वह उठकर चला गया । उन की बातचीत से जो कुछ जाना गया वह संक्षेप में बर्मा से उनके भाग आने की कहानी थी । वे रंगून में अच्छे व्यापारी थे । अक्याब तक उनकी दूकान की बाँच थी । पर जो कुछ आतंक वहाँ जापान के आक्रमण विभागों ने फैला दिया था वह उन्हीं के शब्दों में इस प्रकार था । बीच-बीच में अविनाश प्रश्न पूछत जा रहे थे ।

अविनाश ने पूछा—क्या वहाँ जापानियों को बर्मी लोग मित्र नहीं

मानते ? सभी तो मंगोल संस्कृति वाले हैं ।

उस सज्जन ने जिस का नाम दशरथ मित्र था कहा—चीनो भी तो मंगोल हैं । जाति से क्या होता है । क्या एक जाति वालों में, एक धर्म वालों में युद्ध नहीं होते ? इतिहास में कई प्रमाण हैं ।

जापान की युद्ध घोषणा के बाद ही रंगून खाली होने लगा । लोगों में आतंक तो तब फैला, जब १३ दिसम्बर १९४१ को खतरे की घण्टी बजी ।

“खतरे की घण्टी का क्या असर हुआ ?”

“लोग बुरी तरह भागने लगे और २३ दिसम्बर को सुबह साढ़े दस बजे जब फिर खतरे की घण्टी बजी, तो बीस मिनट बाद ही जापान के गोले बरसने लगे । कोई ४० वायुयान बताये जाते हैं ।”

“रंगून की क्या हालत हो गयी है ?”

“रंगून नगर और उस के आसपास के अधिवासी माल छोड़, जान लेकर भग खड़े हुए । अपनी-अपनी जान बचाने की पड़ी थी । पुरुष अपनी जान लेकर भाग रहे थे और स्त्रियाँ अपनी । बेचारे बूढ़ों और बच्चों की हालत तो भी शोचनीय थी । कोई बैलगाड़ी से, कोई मोटर से, और बहुतेरे पैदल ही भाग रहे थे । आसपास के गाँवों में, खाइयों में, जंगल में लोग छिपे थे ।”

इस प्रश्न पर कि भारतीयों की वहाँ क्या स्थिति है उन्होंने कहा—
“जिस दिन से आक्रमण शुरू हुआ, उसी दिन से भारतीय अपना व्यापार धन्धा बन्द करके अपने देश आने का मार्ग ढूँढ़ने लगे । कहते हैं कि बहुतेरे आदमी पैदल ही चल दिये । कितने ही आदमियों के स्त्री और बच्चे ही छूट गये जिनका कोई पता नहीं है । जहाज से आने के लिए कोई सुविधा नहीं है । लोग प्राणों को संकट में देखकर, आर्थिक दीनता का पहाड़ फट पड़ने से हाय-हाय कर रहे हैं । कितने ही व्यापारियों का धन बैंकों में बन्द होने से उन के न मिलने से बड़ी परेशानी है । सामान भी तितर-बितर हो गया है । एक ही शब्द में एक दिन

जो भारतीय बर्मा में लखपती था, वह आज कंगाल है, उसे अब पेट भरने तक की तबाही है।”

“तो आप कैसे चले आये ?”

“मेरे आने की बात न पूछिये। यही एक जहाज विजगापट्टम से कुछ माल लेकर रंगून पहुँचा था। इस को हमें सूचना मिली और सुना कि माल उतारे बिना ही यह जहाज भारत वापस लौट जायगा। परन्तु हम लोग बन्दर पर पहुँचे। मेरा सारा सोना और सामान लेकर मेरे मित्र आ रहे थे। सो राह में छूट गये। वहाँ न तो कुली और न मजदूर। भीड़ इतनी अधिक थी कि मुश्किल से हम जहाज पर बैठे। जान में जान आयी। परन्तु रास्ते-भर में खाने-पीने की बड़ी तकलीफ थी। न कहीं खाने का इन्तजाम न पानी का प्रबन्ध। यही कारण है, सुनते हैं कि पाँच आदमी जहाज में मर गये। एक को तो हम ने अपनी आँखों देखा है। जब हम लोग राम-राम कहते हुए विजगापट्टम पहुँचे तो वहाँ सब से बड़ा कठिनाई यह हो गयी कि बर्मा को नोटें नहीं चलतीं। यहाँ पहुँचने पर भी बड़ा सङ्कट है। जिन का कोई परिचय नहीं आश्रय नहीं, वे बेमौत मर जाते हैं।”

दशरथजी के बसाने-टिकाने की बात चल पड़ी। और अमिय ने कहा—मेरे एक परिचित सेठ लक्ष्मीचन्दजी हैं। उन के यहाँ एक पोर्ट्रेट बनाने मुझे जाना ही है। आप साथ चले चलिए। हो सकता है, शायद कोई काम निकल आये।

अमिय, सेनगुप्त और दशरथ मिश्र सेठजी के यहाँ पहुँचे तब शाम के तीन बजे थे। और सेठजी मजे से अखबार पढ़ रहे थे। अमिय ने दशरथ का संक्षिप्त परिचय दिया—बर्मा से आये हैं, चित्र भी बनाते हैं, यानी अच्छे फोटो-एनलार्जर भी हैं। टिंट भी कर देते हैं....

सेठजी ने उस बात को काट कर पूछा—मैंने दी थी उस तस्वीर का क्या बना जी ? हम को तो इस श्राद्ध की तिथि से पहले बड़ा-सा पोर्ट्रेट पूरा तीन-रंगा यानी फोटो जैसा हूबहू चाहिए।”

“पर सेठजी, आप से पहले भी बात हुई थी। आजकल फोटोग्राफी का सामान और रंग मिलते नहीं। जर्मन रंगों के दाम तो बहुत बढ़ गये हैं। चोरी-छुपके बेचते हैं...

वह मैं सब जानता हूँ। पर पचास रुपये से ज्यादा क्या देना ? और उस की जड़ाई के ऊपर से तीस-पैंतीस रुपये बोल रहा था काँच-वाला। आप तो इस कला में बड़े निपुण हैं, सिद्धहस्त हैं। आप के तो बाँयें हाथ का खेल है। और रंग भी कौन से बड़े खर्च होने वाले हैं ? पगड़ी का रंग है, बस। कपड़े तो हमारे पिताजी सफेद ही पहनते थे।...

“पर सेठजी मेहनत ?” दशरथ ने बीच में बात काट कर कहा।

“तस्वीर में कौन सी मेहनत पड़ती है। यह हिसाब का काम है क्या ? यह तो मन की मौज का काम है। आप यह नहीं देखते कि मेरी बैठक में आप के नाम का बना पोर्ट्रेट टँगा होने पर कितना बड़ा विज्ञापन हो जाता है। आपको घर-बैठे सैकड़ों आर्डर जो मिलेंगे। रही बात दाम बढ़ाने की। सो हमारे कल्लूभियाँ पेंटर आजकल यहाँ नहीं हैं। नहीं तो ये हनुमानजी और ये काँच पर फूलों के गमले दस-दस, पन्द्रह-पन्द्रह रुपये में ऐसी उम्दा, बढ़िया चीज़ को बना कर दे गये थे।

खिन्न होकर दशरथ इस तुलना पर मुस्कराया। अविनाश को जैसे धक्का-सा लगा। वह जिस हाथी-दाँत की मीनार में रहता था, उस की नींव का एक पत्थर जैसे किसी ने निकाल लिया। कला को भी इस तिजारती युग में बहुत नीचे उतर आना पड़ा है। वह भी ‘गणिका’ बन गयी है क्या ? गणिका तो गणतन्त्र की सब से प्रिय वस्तु थी। वह सामने दीवाल पर टँगे सस्ते नाथ द्वारे वाले भड़कीले हरे-नीले-सफेद रंग के कोठियों-बादलों-मोरों और त्रिहिणियों के चित्रों की ओर देख-देखकर सोच रहा था—कला कभी सती थी। अब उसे मूर्च्छा आ गयी। शक्ति उस पर चल गयी, लक्ष्मीपति के ‘मोहिनी’ रूप के सुदर्शन

को। खण्ड खण्ड होकर वह गिर गया। उस का मातृ-स्थान कामाख्या में गिरा। कला आज उसी कानिवाल में कूल्हे मटका कर नाचने वाली अध्रनंगी छोकड़ी के कोढ़ जैसे रंगे ओठ और गले में इभिटेशन मोतियों का हार बनी रह गई है। कला अब नकली सलमे सितारे की ओढ़नी है, कला रोल्ड-गोल्ड है, कला निरा छलावा है। कानिवाल के जोकर के नाक पर का सफेद धब्बा, जिस से सब का, जन साधारण का, मनोरंजन हो। कितनी हेय बना दी है हम ने अपनी संस्कृति ! परन्तु ...

अनीता

उस्ताद बाबू खॉ मशहूर बीनकार थे; और अनीता उन की शागिर्द थी। या यों कहें कि बैरिस्टर प्रभातचन्द्र को पक्के गाने का बड़ा शौक था और उसी का जीता-जागता प्रमाण था उन्होंने अपने आश्रय में रखा यह वृद्ध 'स्वरों का सम्राट'! बाबा आदम के जमाने का भूरे दागों वाला काला कोट, अन्दर जगह-जगह पर तार-तार हुआ मलमल का कुर्ता, चूड़ीदार पाजामा और खास किस्म की कसीदे की टोपी उस्ताद की पोशाक थी। परन्तु उसके बाह्य वेश से क्या? उन के पास जो कला थी वह अलौकिक थी—ताल का खूँटा पक्का रख कर सुरों के रंग-विरंगे डोरों से भावनाओं के सुन्दर-सुन्दर सप्त-रंगी रज्जु बुनना उन का सहज काम था। मानो भगवान ने अति-करुण स्वरों के लिए उनके कंठ की निर्मिति की थी। और स्वरों के साथ छोटे से चेहरे पर वे बड़री आँखें और भी भली लगतीं। अकेले में ही वे कोई दर्द-भरी ठुमरी अलापने लगते, उन की आँखों में से सुन्दर स्वरों की मालिका आँसुओं की धार बनकर झर पड़ती। और अपने कोट की सीवन-उधड़ी बाई बाँह से वे आँसू पोंछने लगते, तब सामने पड़े तंबूरे से छिड़े संवादी स्वर वह सुनते रहते। कभी किसी छोटे गाँव में शौकीन मिल गये तो उन्हें तबीयतदारी से गाना सुनाकर तृप्त कर दिया, तो कभी बड़े-बड़े उमराव और रियासती ठकरासों की

बैठक में अड़ गये—नहीं गायेंगे साहब ! इन भैंसों के आगे क्या बजायें ? ऐसे मौजी जीव थे । कभी अपने मरहूम उस्ताद के किस्से को छेड़ देते । खाली समय में तानपूरे के चार तारों से ही खेला करते रहते । सबेरे एक तानपूरा सुर में लगा कर कोने में रख दिया । शाम को दूसरा तानपूरा स्मृति से वैसा ही लगा रहे हैं । आज बैरिस्टर प्रभातचन्द्र की बैठक में खाँ साहब अकेले सङ्गीत-साधना कर रहे हैं । बंद बूढ़ी आँखों के आगे एक बहुत बड़ा चित्रपट जैसे सरक गया....

तब खाँ साहब जवान थे । उस्ताद का उम्र गिनने का मापदंड था दम कितनी दूर तक टिकता है ! चार-चार आयतनों की तान यों 'भुर' से निकल जाती मानो पंछियों का झुंड हो । जमींदार साहब से उस्ताद का बड़ा याराना था । वह—वह महफिलें जमतीं, कि उन की अब सिर्फ याद बाकी रह गयी है । और वह याद भी ऐसी कि जिस के सलमे-सितारे उखड़ गये हों, जिस के रंग फीके पड़ गये हों और जिस का परिमल मात्र शेष हो ।

तब की याद आते ही मन में जैसे भिरहन-सी दौड़ जाती है । भिरज के तानपूरे के सुर जैसे एक प्राण हो जाते । पानो में जैसे चाँदनी घुल-मिल जाती है, वैसे ही खाँ साहब का षड्ज लगता । कभी पूर्वी की अस्ताई हो रही है तो कभी यमन का ख्याल गा रहे हैं । उत्तर-रात तक यह रंग जमा रहता और रसिक कहते....'खाँ साहब, अब मालकंस का पहर हो गया ?'

अलग-अलग रत्न और जवाहरात दिखाने वाले जौहरी ने मानो बीच ही में से कस्तूरी की छोटी-सी बोतल निकाली हो । और उसे खोलने से पहले ही कस्तूरी का गन्ध एकदम हवा में फैलने लगा हो, उसी प्रकार से षड्ज-पंचम करने वाली तानपूरे की जोड़ी षड्ज मध्यम बोलने लगती है । वातावरण में मालकंस के स्वर मानों भरे जा रहे हैं । और बाद में लगभग डेढ़ घंटे तक सुनने वाले जैसे मन्त्र-मुग्ध हों ।

खाँ साहब के मालकंस के पहले षड्ज में ही इतनी बढ़िया सुरावट

होती थी कि धैर्य के पहिले स्पर्श पर लगता कि मानो शरत्कालीन मेघच्छटा पर चोंद की नुकीली कोर उठ आयी हो। और अन्त में 'अकेली मत जइयो राधे जमना के तीर' जैसी उन्मादक भैरवी के स्वर में बिखेर कर वातावरण में मानो गुलाब-जल से छिड़के ठंडे फुहार का-सा छिड़काव करके खाँ साहब तबलची का हाथ रोक देते।

बाबू खाँ संगीत में जितने अद्वितीय थे, जीवन में उतने ही अति सामान्य और झुकी से व्यक्ति थे। उन का कुछ अजब हिसाब था : वाद्य सभी बजा लेते थे—बीन से तो खैर उनकी मुहब्बत ऐसी थी कि कोई अपनी आशना से भी क्या करता। उस बीन के लिए अलग जरी की शाल थी। उसे गहने पहनाये गये थे। उसमें सचमुच मोम से उन्होंने रत्न जड़वाये थे। वैसे अत्यन्त भाविक, सरल चित्त, अक्रोधी, सन्तप्रायः व्यक्ति थे उस्ताद !

अनीता दीवान खाने में आयी तो साथ में एक किताब वह लिये हुए थी। बाबूखाँ यद्यपि थे परम धार्मिक फिर भी उस्ताद के जमाने से संस्कृत गाना सीखे थे। और वही गाते थे ! अनीता जो किताब अपने साथ लाई थी, वह चुने हुए संस्कृत श्लोकों की किताब थी। और उस्ताद उस सुन्दर शब्दावली में स्वर का माधुर्य भर देते थे। यानी रागदारी में और लयकारी में उसे बाँधकर जैसे सुरीली मीनाकारी कर देते।

आज के सङ्गीत पाठ के बाद कुछ और ही चर्चा चल पड़ी। उस्ताद अकेले थे। पत्नी कई वर्षों पहले मर गयी थी। उन की अपनी कोई सन्तान नहीं थी। अनीता पर इस प्रकार से स्नेह करते थे जैसे कोई अपनी लड़की पर स्नेह करता हो ! बातचीत में जिस विषय पर चर्चा चली वह अनीता के विवाह की बात थी। अनीता का लज्जारुण मुख और भी आरक्त हो उठा।

“सुनता हूँ तुम्हारा होने वाला पति बड़ा आर्टिस्ट है ! अच्छा सा नाम है उसका ?”

“आप भी बाबू खाँ यों ही मुझे चिढ़ा रहे हैं ?

“नहीं-नहीं, मैंने उस का भला-सा नाम याद किया था....शायद अभिय है। बहुत अच्छे पेंटर हैं।”

इस बात पर अनीता उठ कर अन्दर चली गयी।

व्यूशन करने के लिए अभिय उनके घर में आया था और उस्ताद से उस की भेंट हो गयी थी। उसी से उन्होंने अभिय की जानकारी हासिल की थी।

अनीता के मन में बड़ा कौतूहल है : वह कौन है अभिय ! और यह क्या चर्चा है जो घर में उठी है। उसे यह पसन्द नहीं है, वह अभी फाइनल ईयर में है। पढ़ रही है। वह अभी ऊँची शिक्षा लेगी, शायद विदेश भी जायगी। अभी से यह ब्याह और शादी, चक्को और चूल्हे का क्या चक्कर है ! यह फिजूल है। वह पिता जी से जाकर कह देगी—ब्याह का राग अभी बन्द करें। परन्तु महत्वाकांक्षा जहाँ एक ओर मन में पंख उगाती है, वहाँ दूर-दूर के छायाबनों की सुन्दर हरियाली सुचिक्कण, पल्लव-संकुलता के प्रश्रय का मोह भी तो जगाती है।

और इसी उधेड़-बुन में वह संस्कृत के सुन्दर श्लोकों का चयन पढ़ने लगी। उसमें ‘अन्योक्ति-मुक्तालता’ के लेखक शम्भू थे और कालिदास भी थे। उसने पढ़ा वसन्त-श्री का यह वर्णन.....

निर्यातं तगरैः स्थितं कुरवकैरुज्जृम्भितंचम्पकैः

सज्जातं बकुलैः स्मितं विचकिलैरुन्मीलितं पाटलैः ।

किं रोलम्ब ! विलम्बसे विहरणक्रीडां कुरुक्वापि तैः,

किन्वोदन्वतु वञ्चितामृतरसः पाकान्वितः पंचमः ॥

कवि भ्रमर को सम्बोधन कर रहा है....“तगर, खिल पड़े; कुरवक, कुसुमित हो गए; बकुल, विकसित हो गये, विचकिल (एक प्रकार की लता) हँस पड़ी, पाटल (गुलाब) भी प्रकुलित हो चुके। हे भ्रमर ! विलम्ब क्यों कर रहे हो ? विहरण करो और सुधा से भी अधिक मधुर

परिपक्व स्वर में (कोकिला के) पंचम राग की तरह सरस, मंजु गुंजन भी साथ-साथ में होता चले ।”

और फिर उसका मन जैसे नहीं लगा इसलिये उस ने और पन्ने पलटे और एक श्लोक यह भिला जो पढ़ा और गाया—

पीयूषद्रवहारिणी सुमनसां ब्रूलास्यविस्तारिणी,
त्वत्सेवाभिरवापि काप्यभिनवा वाग्देवते ! भारती ।
अस्त्येका तु कृतांजलेर्जननि ! मे शम्भोरियं प्रार्थना;
मद्वार्चा क्वचिदस्तु वस्तुनिपुणः श्रोता सचेता जनः ॥

वाग्देवते भारति ! अमृत की मधुरता को मंद करने वाली तथा सहृदयोंकी भौहों को आनन्द से नचा देने वाली, किसी नूतन वाणी को मैंने प्राप्त किया है । किन्तु माँ ! हाथ जोड़ कर तुम से मेरी एक प्रार्थना है कि मेरी उस वाणी को सुनने वाले जन काव्य के मर्मों के जानने वाले तथा सहृदय हों ।

तो जैसे काव्य का मर्मज्ञ रसिक है, कस्तूरी मृग का प्राणलेवा उस सुगन्धि को पहचानने वाला पारखी है, रत्नों का मूल्यांकन करने वाला जौहरी है, संगीत की सुन्दरता का ग्रहण समझदार ही कर सकता है, वैसे ही क्या नारी के यौवन का भी कहीं कोई पूर्व-निश्चित अभिभावक है । क्या कोई संकेत स्थल, कोई ठौर, कोई पूर्व नियोजना है...परन्तु अनीता ने फिर सोचा कि वह आजीवन संगीत-साधना करेगी, नृत्य के पैरों में अपने श्वासों के घुंघरू बांध देगी । वह नहीं करेगी विवाह—घर की चहारदीवारों में बँधी स्त्री का जीवन उसका आदर्श नहीं है । परन्तु...

अनोता यह सब सोच रही थी कि सहसा उसे आड़ से सुना हुआ अपने पिता का वह उलाहना याद आया । एक दिन सौतेली माँ और पिताजी में चर्चा हो रही थी । माँ के सुर में एक प्रकार की रुखाई थी—“लडकी अब बड़ती जा रही है । ब्याह को निक्र करोगे या नहीं लोग-बागों में चर्चा होती है । यह गाने-बजाने का शौक इतना बढ़ा

कर लड़की को क्या नटिनी बनाने जा रहे हैं ।”

पिता ने बहुत ठंडे स्वर से कहा—“यह तुम्हारे मुँह से मैं पचास बार सुन चुका हूँ । मैं अपने बच्चों को वही सिखाऊँगा, जिधर उनकी रुझान है । अनीता को गाने और नाच से शौक है । वह सीखे...”

“पर यह आज़ादी । यह पराये मर्दों के साथ उठना, बैठना । इस बात को लेकर एक दिन घर में कलह मच जायगी ।”

“वह पढ़ी-लिखी लड़की है अपनी जिम्मेदारी आप सभकती है ।”

और उस के बाद अनीता से प्रभातचन्द्र ने धीसे से कहा था—“यह ठीक नहीं अनीता, रोज़ शाम तुम देर तक बाहर रहती हो । भोजन के समय तक घर आ जाया करो न ?”

अनीता ने चुपचाप सुन लिया था । यह बात सच है कि इधर उस का अभिय से मेल जोल बढ़ता जा रहा था । परन्तु उनका परस्पर आकर्षण एक बौद्धिक स्तर पर था, जैसे एक कलाकार दूसरे कलाकार का मूल्य करे । यही सोचते-सोचते अभिय को एक पत्र लिखने बैठ गयी—

“प्रिय अभिय”

मैं तुम्हें क्या लिखूँ यह समझ में नहीं आ रहा है । पर फिर विचार उठा कि तुम्हें स्मरण दिला दूँ । अमलताम के फूलों के फुल्ल, वृक्ष का एक चित्र तुम मुझे देने वाले थे न ? क्या वह बात भूल गए ? मुझे उस पेड़ के चित्र की बहुत याद आ रही है । क्योंकि वह पीला-पीला अचर्चनीय सुषमा का फूलों-लदा पेड़ मुझे बहुत प्रिय है । वह ऐसे जान पड़ता है जैसे नीलाकाश के जलाशय पर सुनहले पाले फैलायी बहुत-सी नौकाएँ चली जा रही हों; जैसे पुष्कराजों को पोले तागों में पिरो कर बनराजी ने अपना कंठ शृंगारा हो, जैसे कलमलाते स्वर्ण-मुकुट पहने वृक्ष ऋतुराज के स्वागत करने के लिए कटि-बद्ध हों ।...

परन्तु मैं यह कविता-सी क्या करती चली । मैं तो सिर्फ तुम्हारे वचन की याद दिलाने जा रही थी । परन्तु ये पुरुष और उनके वचन,

दोनों ही विश्वास करने योग्य नहीं ।

तुम्हारा नाम अभिय जिस ने रखा उस ने गलती को । तुम सँजीवन नहीं, मरण का पाठ पढ़ते हो । तुम्हारी कला में इतनी सख्त वेदना-पूजा क्यों है ? परन्तु फिर सोचती हूँ कि यह सब तुम्हें पूछने का अधिकार मुझे है ? कहां से है ? उत्तर दोगे ?

(सस्नेह काट कर) तुम्हारी—

अनोता—”

पत्र लिख तो लिया परन्तु उसने उसे डाक में कभी डाला ही नहीं ।

उस के मन में और भी बहुत-कुछ पत्र में लिखने की उमंगें उठ रही थीं । परन्तु.....

सेठजी

आखिर दशरथ भित्र से सेठजी ने अपने पिता का रंगीन चित्र पिचहत्तर रुपये पर बनवा लिया; और अब वे सोच रहे थे कि क्यों न एक अखबार निकाला जाय, जिस से नाम और नामा दोनों कमाने का उत्तम जरिया मिल जाय। जहाँ तक अखबार के खर्च का सवाल था उस की उन के पास कमी नहीं थी। युद्ध के प्रचार वाले विज्ञापन मिल जाते। दशरथ चित्रादि बना देंगे।

यदि यह पृष्ठा जाये कि एक ओर तो सेठजी व्यक्तिगत सत्याग्रहियों के जलपान की विशेष व्यवस्था करते थे और दूसरी ओर वे युद्ध प्रचार का समाचारपत्र कैसे चलाए जा रहे हैं तो वे झट से अखबार उठाकर यह खबर पढ़कर सुना देते।

अखिल भारतीय चर्चा संघ द्वारा युद्धकार्य के लिए कम्बल प्रदान किये जाने की चर्चा करते हुए श्री कृपलानी ने कहा कि गान्धीजी ने सिद्धान्ततः नहीं बल्कि नीतितः रोजगार सम्बन्धी कार्य को युद्ध विरोधी कार्रवाइयों से अलग कर दिया है। महात्मा गान्धी यह अनुभव करते हैं कि यदि कम्बल प्रदान करने से अप्रत्यक्ष रूप से युद्धोद्योग में सहायता पहुँचती हो तो भी उस पर प्रतिबन्ध न लगाना चाहिये। सेठजी का विवेक मुर्दा हो चुका था।

और आगे पढ़ते, गुजरात का दौरा समाप्त करके कांग्रेस के प्रधान-

मन्त्री आचार्य कृपलानी ३ अक्टूबर को अहमदाबाद आये और कांग्रेस भवन में कांग्रेस के कार्यकर्ताओं से मिले और गान्धोजी द्वारा संचालित सत्याग्रह की वर्तमान योजना के सम्बन्ध में बातचीत की। श्री कृपलानी ने कहा कि सरकार बड़ी संख्या में सत्याग्रहियों को गिरफ्तार करने के लिए अनिच्छुक दिखाई देती है और गान्धोजी सरकार के युद्धकार्य में बाधा नहीं डालना चाहते। इस तरह दोनों एक-दूसरे की गजती से लाभ उठाने के अवसर को ताक में हैं। व्यक्तिगत सत्याग्रही संख्या में कितने थे। और भारत का युद्धोद्योग? द्वितीय महायुद्ध में भारत ने जो-कुछ दिया वह सब अंग्रेजों ने जबरदस्ती और भारत के लोगों की गरीबी का फायदा उठाकर लिया था।

द्वितीय महायुद्ध में, भारत का युद्धोद्योग इस प्रकार रहा—

बिना अनिवार्य सेना-भरती के ही भारत ने २५ लाख आदिमियों की शस्त्रास्त्रसज्ज सेना खड़ी कर दी थी। जलसेना में ३० हजार, विमान सेना में ३० हजार और स्त्रियों की सहायक सेना १० हजार भारतीय, स्त्री-पुरुष सैनिक थे।

सहायक कार्यों के लिए ८० लाख भारतीय काम करते रहे।

युद्ध कारखानों में ५० लाख मजदूर काम कर रहे थे।

रेलों में १० लाख अतिरिक्त कर्मचारी भरती किये गये थे।

युद्धकाल में भारत की विमान सेना २ दस्ते (स्कैडून) से बढ़कर १० दस्ते हो गई थी।

और उनका विचार अभिय से मैत्री करके धीरे-धीरे अनीता पर डोरे डालना भी था। क्योंकि उस के नृत्य-गीत वह देख चुके थे। और लक्ष्मीचंद्र का स्वभाव यथानाम चंचल था। नित्य-नूतन का प्रेम उनका कभी समाप्त नहीं हो रहा था। तभी अविनाश ठीक ही कहता था कि हमारे राष्ट्रीय आन्दोलन के मूल में ही यह पूँजीवादी की घुन लगी हुई है। इसने हमारे राष्ट्रीय एकता के आदर्श को खोखला और बाहर से खंडित कर दिया है। एक व्यक्ति सेठजी के सुधार से क्या? परन्तु...

अमिय

अमिय चित्रकार तो है, पर स्वयम् अचना मन नहीं जानता । जब से उम ने अनीता का नृत्य-गीत भरा विशेष कार्यक्रम देखा है, वह जैसे अनीता की कला का भी दास हो गया है । इस समय वह भारतीय नृत्य की प्राचीन पद्धति पर कोई पुस्तक देख रहा है । पन्ने उलटा रहा है । कुछ पढ़ता है, और कुछ उस का मन सुखदोष्ण स्मृति-संवेदनाओं से अभिभूत हो उठता है । उसने पढ़ा :

नाटक शास्त्र में दो प्रकार के नाचों का विस्तृत उल्लेख है, ताण्डव और लास्य । ताण्डव के प्रसंग में मुनियों ने भरत मुनि से प्रश्न किया कि यह नृत्त (ताण्डव) किस लिये भगवान शंकर ने प्रवृत्त किया, तो भरत मुनि ने उत्तर दिया था कि नृत्त किसी अर्थ की अपेक्षा नहीं रखता । यह शोभा के लिए प्रयुक्त होता है । स्वभावतः ही प्रायः लोग इसे पसन्द करते हैं और यह मंगलजनक है, इसीलिए शिवजी ने प्रवर्तित किया । विवाह, जन्म, प्रमोद, अभ्युदय आदि के उत्सवों के अवसर पर यह विनोद-जनक है, इसलिए भी इसका प्रवर्तन हुआ है [नाट्यशास्त्र (चौखंबा) ४.२६०-३] । इस वक्तव्य से जान पड़ता है कि विवाह आदि के अवसरों पर नृत्त या ताण्डव का अभिनय होता था । नाट्यशास्त्र में नृत्त के आविर्भाव की बड़ी मनोरंजक कहानी दी हुई है । ब्रह्मा के अनुरोध

पर नाना भूतगण समावृत्त हिमालय के पृष्ठ पर शिव ने सन्ध्याकाल में नाचना आरम्भ किया। तण्डु नामक मुनि को शिव ने उसी नाच की विधि बताई थी। किस प्रकार हाथ और पैर के योग से १०८ प्रकार के करण होते हैं, दो करण (अर्थात् हाथ और पैर को विशेष भांगेयों) मिलकर किस प्रकार नृत्तमातृका बनती हैं, फिर तीन करणों से कलापक, चार से मण्डक और पाँच करणों से सघातक बनता है। इन से अधिक नौतिक करणों के संयोग से किस प्रकार अंगहार बनते हैं, इन बातों को और विशद रूप से समझाया। अंगहार नृत्त के महत्वपूर्ण अंग हैं। ये बत्तीस प्रकार के बताये गये हैं। इन भिन्न अंगहारों के साथ चार रेचक हैं...पाद रेचक, कटी रेचक, कर रेचक और कंठ रेचक। अब शिव इन रेचकों और अंगहारों के द्वारा अपना नृत्त दिखला रहे थे, उसी समय पार्वती आनन्दोल्लास में सुकुमार भाव से नाच उठीं। पार्वती का यह नाच नृत्त (या उद्धत नाच) नहीं था, बल्कि नृत्य (या सुकुमार नाच) था। इसी को लास्य कहते हैं।

और सोचा : 'अनीता से मेरा विवाह हो जाये तो कितना सुखी और सौभाग्यवान मैं होऊँगा?' इधर सेठजी पत्र निकालने जा ही रहे हैं। उसकी पब्लिसिटी का प्रमुख मैनेजर का कार्य, और अनीता जैसी संगिनी...आदि आदि। पर फिर वह खिड़की से बाहर देखता : नर-कंकाल की भाँति भूखे भिखारी, चिथड़ों में लिपटे चले जा रहे हैं। क्या उनकी जिन्दगी इसी तरह कीड़ों की भाँति मर जाने के लिए है? हड्डियाँ, एक अकाल में तो गुजरात की पिछड़ी जातियों ने हड्डियों को पीसकर खा लिया था...क्या यह सब नृत्य का विषय नहीं हो सकते? अभी भी हमारे सामन्ती संस्कार नहीं मिटे हैं मन से। पर यह दक्ष के यज्ञ भंग का चित्र.....

और फिर पढ़ने लगा : एक और अवसर पर दक्ष-यज्ञ त्रिध्वंस के समय सन्ध्याकाल को जब शिव नृत्त कर रहे थे, उस समय शिव के गण मृदंग, भेरी, पटह, माण्ड, डिंडिम, गोमुख, पणाव, ददुर आदि

आतोदय बाजे बजा रहे थे, शिव ने आनन्दोल्लास में समस्त अंगहारों के नाना भाँति के प्रयोग से लय और ताल के अनुकूल नृत्य किया। देव-देवियाँ और शिव के गण इस अवसर पर चूके नहीं। डमरू बजाकर प्रमत्तभाव से नर्तमान शंकर की विविध भंगियों को अर्थात् विविध अंगहारों के पिण्डोभूत बंध विशेष को—पिण्डियों को—उन्होंने याद रखा। ये पिण्डियाँ उन-उन देवताओं के नाम पर प्रसिद्ध हुईं, जिन्होंने उन्हें देखा था। तब से किसी उत्सव और आमोद के अवसर पर इस मांगल्यजनक नृत्त का प्रयोग होता आ रहा है। प्राचीन भारतीय रंगशाला में उन दिनों नृत्त या ताण्डव नृत्य का बड़ा प्रचलन था। अनेक प्राचीन मन्दिरों पर भिन्न-भिन्न करण और अंगहारों के चित्र उत्कीर्ण हैं। नाट्यशास्त्र के चतुर्थ अध्याय में विस्तृत रूप से इस के प्रयोग की बात बताई गई है।

सब से पहले ब्राह्मण लोग कृतप (नगाड़ा ?)- विन्वास विधिपूर्वक कर लेते थे; फिर भाण्ड वाद्य के बजाने वालों के साथ नर्तकी प्रवेश करती थी, उसकी अंजलि में पुष्प होते थे। एक विशेष प्रकार की नृत्य-भंगी से वह रंगस्थल पर पुष्पोपहार रखती थी। फिर देवताओं की विशेष-भंगी से नमस्कार करके वह अभिनय आरंभ करती थी। जब वह गान के साथ अभिनय करती थी, तब बाजा बजना बन्द रहता था और जब वह अंगहार का प्रयोग करने लगती थी, तब वाद्य भी बजने लगते थे। इस प्रकार गीत और नृत्य के पश्चात् नर्तकी रंगशाला से बाहर निकलती थी और फिर इसी विधान से अन्यान्य नर्तकियाँ रंगभूमि में पदार्पण करती थीं और बारी-बारी से पिंडो बंधों का अभिनय करती थीं (ना० शा० ४, २६६-७७)।

अमिय जैसे कलाकारों की कठिनाई यह है कि वह मूलतः सुविधा भोगी, सुविधाजीवी लोग हैं। वे अपनी रचनाओं पर कला की खोल चढ़ाकर चलते हैं। गीतिएर जैसे कला के लिए कला-वादियों का सहाय लेते हैं। उनका जीवन निरंतर एक सुखैष्णा-वितृष्णा के सोपान पर

सीढ़ी-पर-सीढ़ी चढ़ते जाना है। वह प्रवंचना की मायाविनी इन्द्रजालपूर्ण स्वप्नों की दुनिया में भटकते फिरते हैं, कुहरे में टटोलते हैं, चाँदनी पर बादल ढँके हैं, और उन के मन के वातावरण में निरा धुन्धलका-ही-धुन्धलका रहता है। इसलिए उन्हें सहारा लेना पड़ता है रहस्यमयी शब्दावली का। उन के जीवन में ऊब और निरंतर बढ़ती ऊब ही उन्हें दिखाई देती है।

एक किताब उन्होंने उठाकर रख दी और दूसरी एक उठा ली और पन्ने टटोलने लगे :

‘प्राणी-जीवन-विज्ञान की भाँति ज्ञान-शास्त्र भी अनुभव पर आधारित है। प्राणी-शास्त्र प्राणियों के अवयवों की ओर उन की क्रियाओं की छानबीन करता है जैसे ज्ञानशास्त्र ज्ञान की आकृति और उस की क्रियाओं की छानबीन करता है। इस के साथ ही अनुभव पर आधारित अन्य शास्त्रों की भाँति वह अनुभव को अध्याहत मानकर चलता है। अनुभव के मूल में जो अध्याहत तत्व है, उस के किसी भी उद्गम में अतीन्द्रियता की कल्पना वह करके नहीं चलता। वह काम दर्शन करता है। उदाहरणार्थ इन्द्रियों के विषय क्यों और कैसे अद्भुत होते हैं, इन प्रश्नों का ज्ञान-शास्त्र विचार नहीं करता। यह वह मानकर चलता है। मेरे सामने जो हरे रंग का फलक है उस का अस्तित्व किस तत्व पर अवसम्बित है इस का विचार न करते हुए ज्ञान-शास्त्र केवल उस का अस्तित्व मानकर चलता है।’

डा० डब्ल्यू. टी. स्टेस के थियरी आफ् नालेज एंड एक्ज़िस्टेन्स का यह अवतरण पढ़कर उसने किताब मूँद दी।—

मान लिया कि वस्तुओं का अस्तित्व हम मानकर भी चलते हैं? तो उससे क्या? क्या समस्याएँ उस से सुलभ जाती हैं? परंतु.....

उन की विचार-शृंखला टूट गयी जब एक निमंत्रण पत्र उन्हें मिला.....

‘ता० १० दिसम्बर को अनीता दे का विवाह दशरथ मित्र, रंगून के प्रसिद्ध लखपती के पुत्र के साथ निश्चित हुआ है। आप उत्सव में आकर शोभा प्रदान करें.....

अमिय आगे नहीं पढ़ सका। वह कुछ और सोचता था। परन्तु.....’

अविनाश

हेम ने अविनाश को उस रात सारी कथा सुनाई । हिचकिचाओं का तार बँध गया था ।

और अविनाश के मन में सेठ लक्ष्मीचन्द के प्रति घोर प्रतिहिंसा की अग्नि जल उठी ! आदर्शवादियों के साथ जैसे होता है सामाजिक रोष संगठित, संयत, वैज्ञानिक रूप में व्यक्त न होकर व्यक्तिगत आतंक-वादी कृत्यों में जा कर विस्फोट बनकर प्रकट होते हैं । वही अविनाश का भी हुआ । उसने निश्चय किया कि सेठ लक्ष्मीचन्द की वह हत्या करेगा ।

परन्तु मन का निश्चय काफ़ी नहीं होता । उसे पूर्ण करने के लिए चाहिये साहस, अथवा अविवेक....दोनों अविनाश में नहीं थे ।

परिणाम यह हुआ कि एक रात को वह ऐसे हत्या के प्रयत्न में सेठजी द्वारा पकड़ा जाने वाला था कि वह भाग निकला और छिपने के यत्न में वह उस्ताद बाबूख़ाँ के वहाँ जाकर छिप गया । उस्ताद को सारी बात उसने कह सुनाई । उस रहमदिल संगीतकार ने उसे अपने वहाँ टिका लिया । पुलिस अविनाश को खोजती रही ।

उस रात-भर अविनाश उस्ताद के घर एक बन्द कमरे में सोता रहा । पर नींद उसे नहीं आई । वह करवटें बदलता रहा । उधर उस्ताद के कमरे में से दरबारी के सुर दीवालों को हिलाते हुए अविनाश

के रोम-रंध्र प्राणों को झनझना रहे थे । पर आज वह उस आनन्द को ग्रहण करने की मनःस्थिति में नहीं था । कभी उसे झपकी-सी आ भी जाती तो उस में पुलिस की सीटी, कभी बड़ी-बड़ी जीप गाड़ियाँ, बन्दूकों का एक-सा गोलियाँ बरसाना, एक देहाती लड़की-सी गायक जो बीच में ही टूट गई हो, खून को धार, दर्शन के मोटे ग्रंथों के फुटनोट और उन पर फिर अन्त के परिशिष्टों में नोट.....न जाने कितनी मिली-जुली दृश्यावलियाँ बनती और मिटती जाती थीं ।

आदर्श का क्या अर्थ है यदि वह व्यक्ति तक सीमित है ?

समाज अपने ही बेढंगे तरीके से चला जाय तो क्या लाभ ?

व्यक्ति अपने आप में अक्षम है, परन्तु बहुत से व्यक्ति मिलकर वह गुणीभूत व्यंग क्या समाज हो जाता है ?

क्या संख्या के साथ गुण आवश्यक रूप से, अनिवार्य रीति से बदलते ही हैं ?

उस्ताद ने रात को एक बार झँककर देखा——अविनाश-सो रहा था ।

सवेरे उस के लिए न जाने क्या परोस रखा था ?

ऐसे कई उत्सुक सवेरे उस के जीवन में आये हैं और आकर वे शाम में पलट गये हैं ।

उस्ताद सोते वक्त प्रार्थना कर रहे थे, जिसका आशय था..... सब का मंगल हो । ओ सब को देखने वाले परवरदिगार.....सब पर रहम कर । सब के पापों को भूल जा.....

परन्तु ईश्वर खुराटे तो नहीं भर रहा था, ऐसी शंका आस्तिक के मन में कब उठ पाती है ?

अविनाश की मनःस्थिति कुछ ऐसी थी जैसे टी. एस. एलियट ने अपनी एक कविता में लिखा है :

When you are alone in the middle of the night
And you wake in a sweat and hell of a fright
When you are alone in the middle of the bed
And you wake like someone hit you on the head
You've had a cream of a nightmare dream and
you've got the hoo-has coming to you.

Hoo hoo hoo.

You dreamt you waked up at seven o'clock and
it's foggy and it's damp and it's dawn and it's
dark

And you wait for a knock and the turning of
a lock

For you know the hangman's waiting for you.

And perhaps you are alive

And perhaps you are dead

Hoo ha ha

Hoo hoo hoo.....

हू-हू-हू तो सही, परंतु यह व्यक्तिगत अविनाश को टूँजेडी नहीं, सारे समाज के गतिरोध की समस्या थी। इसका हल भी व्यक्तिगत नहीं हो सकता। परंतु.....

